

నా య కు ల జీ వి త ము లు

హూలాబాయి దేశాయి	0
నర్దూర్ వల్లభాయి పటేల్	0
విజయలక్ష్మి పండిట్	0
ఖాన్ సోదరులు	0
అరుణా అసఫాలీ	0
శత్రుపతి శివాజీ	0
ప్రధీసింగ్	0
ప్రకాశం	0
వట్టాభి	0
జయప్రకాశనారాయణ	0
సుభాస్ చంద్రబోస్ (200 పేజీలు)	1
పరారీ నేతాజీ	1
సాయిబాబా జీవిత చరిత్ర	0
రామకృష్ణ పరమహంస	0
గాంధీజీ అడుగుబాడల్లో	10
గాంధీ చరిత్ర	2
నెహ్రూ చరిత్ర	2
హాలానా అజాద్	1
పిచార్మ్య రంగా	5

కలయువారు :-

కాకాపూరి వీరవెంకయ్య అండ్ సన్స్

శ్రీ సత్యనారాయణ బుక్ డిపో, రాజమండ్రి

# భారత కథామంజరి

[దేశమాతనుండి పునరుద్ధరితము]

శ్రీ సత్యనారాయణబుక్కడిపా

రాజమండ్రి

1954

కవిరత్నం రిజిస్టర్డ్ 4063 [వెల 0—12—0]

రాజమహేంద్రవరమున  
శ్రీ కొండపల్లి ముద్రాశాలయందా  
ముద్రింపబడియె.

# భారత కథామంజరి



శంఖలిఖితులు



బాహుదానదీతీరమున శంఖుఁడు లిఖితుఁడు నను  
నన్నదమ్ము లిద్దఱు పుణ్యాశ్రమము కల్పించుకొని యందుఁ  
జక్కని పర్ణశాలలు నిర్మించుకొని తపస్సు చేసుకొనుచుండిరి.  
ఆయాశ్రమమునఁ దియ్యనిపండ్ల నొసఁగు వృక్షము లనేక  
ములు గలవు. ఆయన్నదమ్ము లిద్దఱు సంతృప్తులై యాఁకలి  
యగునప్పుడు చెట్లొసంగెడు పరిపక్వఫలంబులఁ దినుచు  
దాహ మైనప్పుడు నదీజలంబుల ద్రావుచుఁ బరమనిష్ఠాగరి  
ష్ఠులై, యన్నగా రెఱుంగకుండఁ దమ్ముఁడు పండ్లు గోయ  
గూడ దనియుఁ దమ్మునితోఁ, జెప్పకుండ నన్న ఫలములు  
స్వీకరింపఁ గూడదనియుఁ దమలోఁ దామొక నియమ  
మేర్పఱచుకొని కాలక్షేపము సేయుచుండిరి. అట్లు కొంత  
కాలము గడువ శంఖుఁ డాశ్రమమున లేనిసమయమున లిఖ  
ితుఁడు చెట్లనుండి కొన్ని ఫలములు కోసి భక్షించెను. శంఖుఁ  
డింటికి వచ్చి చెట్లు చూచి “యాపండ్లవరు భక్షించి” రని  
తమ్ము నడిగెను. “నేనే భక్షించితి” నని లిఖితుఁడు త్తర

మిచ్చెను. అనవుడు శంఖుఁ డిట్లనియె. “అయ్యో  
తమ్ముడా! మన మేర్పఱుచుకొన్న నియమము ప్రకారము  
నీవు నాకుఁ దెలియకుండఁ బండ్లు కోయఁగూడదుకదా!  
ఏల నాతోఁజెప్పక పండ్లు కోసి భక్షించితివి? ఇది దొంగ  
తన మగును. నీవు దొంగ వైతివి. దొంగతన మనఁగా  
నన్యులసొత్తు నపహరించుటయేకాదు. అన్నదమ్ములకుఁ  
గాని తండ్రికొడుకులకుఁ గాని మిత్రులకుఁగాని సహూనహక్కు  
గల మైనసొత్తు నొకనికిఁ దెలియకుండ మఱియొకఁడు తసికొని  
యినుభవించుట చౌర్య మగును. జనకుని ధనము కుమా  
రుఁడు, తనయుని ధనము తండ్రి చెప్పకుండ గ్రహింపఁ  
గూడదు. మననియచుమునకు విరుద్ధముగ నీవు నాకుఁ దెలియ  
కుండ ఫలముల ననుభవించితివి కావున నీవు చోరుఁడవు  
ఇందువలన నీకుఁ బాపము కలదు. పాపపరిహారమునకు రెండు  
మార్గములు కలవు. బ్రతికి యున్న కాలమున రాజదండన  
మనుభవించుట, మరణానంతరమున యమదండన మనుభ  
వించుట. రాజదండన మనుభవించినవారికి యమదండన  
ముండదు. కావున మన దేశమును బాలించుచున్న సుద్యున్న  
మహారాజువద్దకు నీవు పోయి, నీవు చేసినపాప మతనిశ్చి  
హిత్యవంచి నేరమునకుం దగినదండనము సేయుమని ప్రార్థించి  
యారనిచే దుడితుండవై రమ్మ; అప్పుడు నీవు నిష్కల  
మృత్యువై యుండువు. అట్లుచేయ వేని మరణానంతరమ  
నీకు పరకంటె యగు. రాజదండన కోర్వవచ్చును కా

యమదండన సహింపఁ జాలము. కావున సత్వరము రాజు  
దగ్గఱ కరుగుము" అని శంఖుఁ డానతిచ్చుటయు లిఖతుఁడు  
తన చేసిన కార్యమునకు విషాద మొంది సుద్యుమ్న మహారాజు  
వట్టణమున కరిగి యాతని యంతఃపురమున కావల నిలువం  
బడి తనరాక భూపాలునకుఁ దెలుపుమని ప్రతీహరులను  
వేఁడెను. వారట్లు చేసిరి. రాజు మంత్రులతోఁ గలిసి  
యర్ఘ్యము, పాద్యము బట్టుకొని బ్రాహ్మణునివద్దకు వచ్చి  
యేమి కావలయునని యడిగెను. లిఖతుఁడు తన చేసిన  
యకార్యంబును దనయన్న చేసిన యుపదేశంబును మహా  
రాజునకు విన్నవించి దొంగను దండ్రించిన విధమునఁ దన్ను  
దండింపవలసిన దని యతనిం బ్రార్థించెను. సుద్యుమ్నుఁడు  
వానిమాటలు విని భయంపడి యిట్లనియె "దేవా! మీరు  
పరమ తపోధనులకు. బ్రహ్మజ్ఞాన సంపన్నులు. నిర్వికార  
మనస్కులు. ధర్మశాస్త్రకర్తలు, మీరుచేసినది పాపము  
కాదు. మీరన్యులసొత్తు హరింపలేదు. ఆ యాశ్రమములో  
మీ కుభయులకు ఫలముల సనుభవించు స్వాతంత్ర్యము  
కలదు. కావున మీరు చేసినది నేరము కాదు. ఇంతి చిన్న  
తప్పునకు మిమ్మెట్లు దండితును? ఇది నిజముగ దోష  
మైనను బ్రాహ్మణుల దండింపరాదు. దండింతు నేని వాకు  
నేరకం బగునని వెఱపు కలుగుచున్నది. నన్నీ దుష్కార్య  
మునందు నిమోగింప వలదని ప్రార్థించు చున్నాఁడ"  
ననవుడు లిఖతుఁడు రాజున కిట్లనియె. "రాజా! తప్పునకు

జిన్న పెద్దలు లేవు. నేను చేసినది తప్పక తప్పు. తప్పు కానియెడల ధర్మసూక్ష్మవేత్తయగు నాయన్న నన్ను నీ కడకుఁ బంపఁడు. పంపినను వచ్చువాఁడను కాను. నేను తప్పక దండ్యుఁడను. తప్పుచేసినను బ్రాహ్మణులను దండింప గూడ దంటివి; అట్లనఁగూడదు రాజదృష్టికి బ్రాహ్మణుఁడు, చండాలుఁడు సమానముగ నుండవలయును. నేరము చేసినప్పుడు నేరస్థులన రాజ నిష్కరుణుఁడై దండింపవలయు. జాతిభేద మక్కడ నెంచఁ గూడదు. సకల శాస్త్రంబుల నెఱింగి సకల ధర్మరహస్యంబులఁ జెలిసి, లోకులకు ధర్మోపదేశంబులు నేయు నావంటి విజ్ఞానులు నేరములం జేయరాదు. విద్యావిహీనులు నేరములు చేసినప్పుడు వారిని దండించుటయు విద్వాంసులు నేరములు చేసినప్పుడు వారిని విడుచుటయు, ధర్మము కాదు. ఊమింప వలసినవచ్చినప్పుడు యుక్తాయుక్త మెఱుంగక దోషములు చేసిన మూర్ఖులనే ఊమింప వలయును. తెలిసి చేసిన విద్వాంసులను దప్పక దండింప వలయును కావున దండింపుము. నీకిందు దోషము లేదు. నీ సద్గుతులకు భంగము కలుగదు.” ఆ మాటలు విని సుద్యుమ్నుఁడు మనసులో నిష్టయు లేకపోయినను దప్పక పోవుటచే లిఖతుని రెండుచేతులు నఱికించెను. లిఖతుఁడు తనకుఁ బాపవిమోచనము కలిగిన దని పరమానందభరితుఁడై రాజును దీవించి పరుగు పరుగున శంఖునికడ కరిగి రాజునన్నిధిని జరిగివ వృత్తాంత మెఱిగించి తన మొండి

చేతులఁ జూపెను. శంఖుఁడు తన సోదరునియవస్థకు మనమునఁ గొంత విచారించి “తమ్ముఁడా! పరమపవిత్రమైన మంచవంశ మిప్పుడు నిష్కళంక మైనది. నీచేతుల నెత్తుటితో దొంగ తనపు మచ్చ కడిగివేసితివి. మనపితృదేవతలు మన ధర్మ నిరతికి మిగుల సంతసించుదు. ఇప్పుడే పోయి. బాహుదా నదిలో స్నానముచేసి పితృతర్పణంబుఁ జేయు” మని పలికెను. అట్లుకాక యసి లిఖతుఁడు బాహుద కఱిగి యందు మునిగి లేచునప్పటికి చేతు లెప్పటియట్ల వచ్చెను. లిఖతుఁ డాశ్చ ర్యమునొంది యన్నకడ కఱిగి యానృత్తాంతముఁ దెలిపెను. మరల మొలిచిన సోదరుని చేతులం జూచి శంఖుడు సంత సించి “తమ్ముడా! ఇది మన తపఃప్రభావము. ఈశ్వరాను గ్రహము మనపైఁ గలదు. మనతపములు ఫలించె. మనము నిష్కళంకచరిత్రుల మైతిమి” అని యతనిం గాఁగిలించుకొని పర్ణశాలకుం గొనిపోయెను.

## మూఁడు చేపలు

ఒక సరస్సున మూఁడుచేపలు వసియించి యుండెను. అం దొక దానిపేరు దీర్ఘదగ్ధి. రెండవదానిపేరు స్రాప్తకాల జ్ఞుఁడు. మూడవదానిపేరు దీర్ఘనూత్రుఁడు. ఆమూఁడు



మత్స్యంబులు మిక్కిలి పొందుగలిగి యాచెఱువునందు  
యభేచ్ఛంబుగ సంచరించుచుఁ గాలక్షేపముఁ జేయుచుండ  
వేసఁగి సమీపించెను. అప్పుడు దీర్ఘదర్శి తక్కిన రెండు  
మీనములం జూచి యిట్లనియె. “మిత్రులారా! వేసఁగి  
దా పగుచున్నది. ఎండలు మొం డగుచున్నవి. మనసరో  
వరంబునంగల జలమంతయుఁ గ్రమక్రమంబున నింకిపోవును.  
కొలను నిర్జలమైనవెనుక మనము చేయునది లేదు. ఏ  
వేటకాండ్రో పట్టి భక్షింతుడు. అట్టియాపద రాకమున్నె  
జలము సమృద్ధిగఁగల కొలను శేరి సుఖంతము. కావున  
రెండు. కార్యము పాకము నప్పనీయఁకుడు,” అనవుడు  
నవ్వి ప్రాప్తకాలజ్ఞుం డిట్లనియె. దీర్ఘదర్శి! ఏమిరా యేడ్చు  
చున్నా వని యడుగ నెల్లండి మా వాడు గొట్టునని యని  
నట్లు వేసఁగి వచ్చి నీ రెప్పడో యెండిపోవు ననియు  
నెన్నడో వేటకాండ్రు వచ్చి చుట్టుముట్టి పట్టుకొందు  
రనియు నప్పుడు మనము తప్పించుకొని పారిపోవుట కవకాశ  
ముండ దనియు బెంగపెట్టుకొని యిప్పుడు విచారించు చుంటి  
వా? అవట వచ్చినప్పుడు దానికిఁ బ్రతీకారముఁ జేసికొ  
నుట బుద్ధిమంతుల లక్షణముకాని ముందుగానే దిగులుపడి  
ప్రస్తుతిము పడుచున్న గుఖమును వదలుకొని దేశాంతరం  
బులకుం జోవుట భావ్యము కాదు. నీమాటచొప్పున మఱి  
యొక జలాశయంబునకు పోవుద మనుకొనుము. అదియు  
నింకిపోనూడదా. అక్కడమాత్రము మనము వేటకాండ్రు

పోలు కాంగూడదా. కావున మన మిచ్చటనే యుండి నిజముగ నట్టియపాయము మనకు సంభవించినపక్షమున నమయోచితములగు నుపాయములచేత దానిం బాపుకొండము, అట్టిభయము పడక యూరకుండుము.” ఆ యుభయుల పలుకులు విని దీర్ఘనూత్రుఁ డీ తేజుంగున పలికెను. “మిత్రులారా! మీయిరువుర పలుకులు నాకు వంగీకారములే, అందు దీర్ఘదర్శి మాటలు నా కించుకేనియు నశ్చుతములు కావు. అతఁడు తననీడఁ జూచి తానే భయపడును. ఈ జలాశయము మహాసముద్ర మంతయున్నది. ఇదియేమి, ఇంకిపోవుట యేమి! ఇది యింకినపక్షమునఁ బ్రపంచమునఁ గల నదులు సముద్రములుఁ గూడ నింకిపోవును. అట్టియాపద సంభవించిన పక్షమున జగంబున జలాశయములే యుండవు. అదియునుగాక కాకున్నది కాక మానదు. మనము వేటకాండ్రచేతులఁ బడి మృతినొందవలసిన యోగ మున్న పక్షమున నేదేశాంతరమున కరిగి యేసరస్సులో నుండి నను నక్కడ తప్పక చచ్చిపరుదుము. బ్రతుకవలసిన యోగ మున్న పక్షమున నీళ్ళు లేనిచెఱువులో నుండినను బ్రతుకుదుము. అక్కడొక దైవ మిక్కడొక దైవ ముండునా? బ్రహ్మవ్రాత యెట్లుండునో యట్లు జరుగును. కావునఁ బుష్కలంబుగ జలంబుగల యాకొలను విడిచి మన మన్యప్రదేశములకుఁ బోవలదు.” అని పలుక దీర్ఘదర్శి “మీవాక్యములు నాకు రుచింపవు. దీప మున్నపు

డిల్లు చక్కబెట్టుకొనవలయు, ఆపద వచ్చు నని తెలిసి  
 నమయోచితములగు నుపాయముల వెదక వచ్చు ననియు  
 రానున్నది రాక మాన దనియు నపాయస్థలంబున నుం  
 డుట వివేకలక్షణము గాదు, మీ యిష్టమైన మీ రిట  
 నుండుడు, నే నిదె పోవుచున్నాడ” నని జలసమృద్ధం  
 బగు వేటొక్క కాసారంబునకుం జనియెను. తక్కిన మీనం  
 బులు రెండు దానిం బరిహసించుచు నక్కడనే యుం  
 డెను. అంతట గ్రీష్మకాలము భయంకరమై ప్రాపించెను,  
 మడుపులో నున్న నీరంతయు నింకిపోయెను, చెరువులోఁ  
 జేప లన్నియు బయలుపడెను. వేటకాండ్రు మిక్కిలి సం  
 తోషముతో మడుపుఁ జొచ్చి యూతలతోఁ, గాలములతో,  
 వలలతో యధేచ్ఛముగ మత్స్యంబుల నన్నింటిని బట్టు  
 కొనిరి. అప్పుడు ప్రాప్తకాలజ్ఞుడు తనలో “హా! దైవమా!  
 ఏమిగతి! దీర్ఘదర్శిమాటలు వినక చెడిపోతినే” యని  
 యించుక యాలోచించి మనంబున కొక్క యుపా  
 యంబు దోప దాని ననుసరించి నీటియొడ్డునఁ బల్లెవాడు  
 వైచిన చేపల గుదిదాపునకుఁ బోయి యా గుదిత్రాటిని  
 నోటితోఁ గఱుమకొని చచ్చినట్లు పటించెను. బెస్తవాడు  
 గుదిలోనిచేపల నన్నింటిని మఱియొక కొలంకులో బురద  
 పోవుటకై యుసుముచుండ నప్పుడు ప్రాప్తకాలజ్ఞుఁ డది  
 యెఱింగి కఱచిన త్రాడు వదలి లోతునీటంబడి ప్రాణ  
 ములు దక్కించుకొనియె, దీర్ఘనూత్రుడు వేటకాండ్ర

బారిం బడి యెట్టకేలకుఁ బళ్ళాత్రాపము నొంది కార్యము  
మించుటచేఁ జేయునది లేక దుఃఖించుచుఁ బ్రాణముల  
విడిచెను. ఈ విధంబుగ నె భవిష్యత్కాలమున వచ్చెడు  
నాపదల ముందుగా నెఱిగి వానిం బరిహరించుకొను బుద్ధి  
మంతులు దీర్ఘదర్శివలె నిరంతరాయ సుఖంబులం బడు  
చుందురు. రాఁబోవు నాపదల నెఱుంగలేనివారు సమయోచి  
తంబు లగు నుపాయంబులకొఱకు వెదకుచు నుపాయంబులు  
దొరకినప్పుడు బ్రతికి ప్రాప్తకాలజ్ఞునివలె సంశయజీవను లగు  
చుందురు. దీర్ఘదృష్టియు సమయోచితం బగు నుపాయంబును  
లేనివారు దీర్ఘసూత్రునివలె నిధనము నొందుచుందురు.

## పిల్లి, ఎలుక

ఒక యడవిలో నొక మట్టిచెట్టుమీఁద రోమశుఁ  
డను పిల్లి వాసముఁ జేయుచుండెను. ఆ వృక్షముక్రింద గొక  
కలుఁగులో పలితుఁ డనుపేరు గల యెలుక యొకటి కాపుర  
ముండెను. ఒక మాంబాఁడు ప్రతిదినము సాయంకాలము  
నందు వేటకై యావనమునకుఁ బోయి యాచెట్టు చుట్టు  
ప్రక్కల వలలు నురులు పన్ని పోయి యారాత్రి యయ్యు

దులం జక్కిన జంతువులను సంహరించుటకై మరునాఁడుద  
యమున నక్కడి కేగుచుండును. ఒక్కనాటి రాత్రి యా  
మూలఁ దెప్పటియట్లు యుదులు పన్ని చన నర్థరాత్రమున  
మట్టిమీఁద నున్న పిల్లి యా హారమునిమిత్తము క్రిందికి దిగి  
యిటునటఁ దిరుగుచు విధివశంబున నయ్యుదులలోఁ దగు  
ల్కొని విచారించుచుండెను. ఎలుక కలుఁగులో నుండి  
పైకి తాఁ దలఁచి తల యెత్తి యిటునటు తొంగిచూచి తన  
సహజశత్రువైన మార్జాలము బంధమునఁ దగుల్కొనుట  
చూచి నిర్భయముగఁ దిరుగవచ్చు ననుకొని పైకి వచ్చెను.  
అంతలో దాని దురదృష్టవశమున నొక గ్రుడ్లగూబయు  
ముంగియు నచ్చటికి వచ్చెను. మూషికము వానిం గాంచి  
భయమున గడగడ వడఁకి కొండొకవడికి ధైర్యముఁ దెచ్చి  
కొని గూబబారినుండియు ముంగిబారినుండియుఁ దప్పించు  
కొనుటకు మహాపడలో నున్న మార్జాలమునాశ్రయించుటయే  
ముఖ్య కర్తవ్య మని నిశ్చయించి, దానిం జేరం జని యిట్లు  
నియె. “పిల్లి! నీవిప్పుడు గొప్ప విపత్తులో నున్నదానవు.  
నీకు నావలన సహాయము గావలసి యున్నది. నాకును  
నాకోయోవడ సంభవించినది. ముంగియు గూబయు నన్ను  
గబళింపఁ జూచుచున్నవి. కావున నాకు నీవలన సహా  
యము కావలసి యున్నది. ఈ యుదులఁ దెగఁ గొటికి  
నిమ్మ నేను రక్షించెద. ఆరెండు జంతువుల బారినుండి నన్ను  
నీవు కాపాడుము. సహజవైరమునూ విడిచి వర్తింపుము.

అందువలనఁ బరస్పరప్రాణరక్షణ మగును.” అనవుడు మూషికమునకు మార్జాల మిట్టనియె. “అయ్యో! యింత కంటెను మేలు కలదా? నీయంతట నీవువచ్చి నాకు మహా పకారము సేయుదు నని చెప్పుచుండ నేను వల దందుచా? నీవు నాయుండ నుండుము, ముగియు గూబయు నీ వంక తేటి చూడఁ జాలవు. నాపేరు వాటికి సింహస్వప్నము గాదా? భయంపడకుము.” నావుడు మూషికము మిక్కిలి సంతసించి దానియందగుం జనియె. ముగియు గూబయు నాశాభంకము నొంది పిల్లియండ నున్న యొక నేమియుం జేయఁ జాలక తొలఁగి పోయెను. పిమ్మట నెలుక యుదులు గొలుకక నిటు నటు తాచుచు జాగుసేయుచుండుట పిల్లి చూచి యిట్టనియె. “మిత్రమా! ఉదయ వేళముగఁ గొలుకుము. తెల్లవాఱ వచ్చుచున్నది. వేటకాఁడు వేరువనె బయలుదేలును. నే నురిలోఁ దగుల్కొనియుండ వాఁడు వచ్చిన కడు మోస మగును. కావున నాకుఁ బ్రత్యేకపకారము కార్యము మించకుండఁ జేసి రక్షింపుము. కృతఘ్నుత మహాపాతకము.” అని రోమశుండు పలుక, పలికుండు “మిత్రమా! నేను కృతఘ్నుడను గాను. కాలము మించ కుండ నుపకారముఁ జేసెద. మాలవాఁడు వచ్చునప్పటికి నీకు బంధమోక్షముం జేసెద. ఇప్పటినుండి చేయ నేల? నీ వనుమానపడవలదు. నాకు మేలుచేసిన వానిని వేటకాని

కొప్పగించి యూరకుంటఁ గలనా? భయముడక్కి వర్తింపుము. అని యూరడఁ బలికెను. ఎరుక తనకుఁ బ్రత్యుపకారము నేయునో నేయదో యని సంశయాక్రాంతయై మార్జాలము వగచుచుండ నంతలో వేటకాఁ డరుదెంచెను. పిల్లి దీన వాక్యములతోఁ దనకు విడుదల చేయుమని ప్రార్థించెను. మూషికము మిక్కిలి వేగమున నయ్యురులు గొఱికి తన కలుఁగులోకిఁ బాఱిపోయెను. మార్జాలము సత్వరమున మఱిచెట్టెక్కి కూర్చుండెను. వేటకాఁ డక్కడకుఁ బోయి తనప్రయత్నము నిష్ఫల మగుటకు, మీఁదు మిక్కిలి యురులు కొఱుకంబడి చెడిపోవుటకు మిక్కిలి వగచి యున్నననుచుం బోయెను. అనంతరము మార్జాలము మూషికముం బిలిచి “ప్రియమిత్రమా! లేక లేక మన కిరు వరకుం జెలిమి కలిగెను. వచ్చుచు బోవుచు నున్నప్పుడే గదా చుట్టటికము, సూతనమై త్రివలనఁ గలిగెడు సుఖంబుల ననుభవింపవేమి? నాకడకు రావేమి? కష్టసుఖంబుల నెప్పు వేమి? ఇష్టాగోష్టి చెప్పికొండము రమ్మ. నావలన నీకు భయంబు లేదు. మనవైరంబులు తుడముట్టినవి. పరస్పరోపకారంబున స్నేహబంధము దృఢమైనది. రమ్మ! రమ్మ” అని పిలిచెను. అప్పులుకులకు మూషికము మెల్లన నిట్లనియె. మిత్రమా! నీకు నే నాహారపదార్థమను. రాత్రియంతయు నీయియెలలోఁ దగుల్కొని యాహారము లేక మలమల

మాడుచుండెడి కతమున నన్నొక చల్లిముద్దగఁ జేసి. గుటుక్కని మ్రొంగఁదలఁచి నీవిత ప్రేమతోఁ బిల్చుచుంటివి. అంతేకాని నామీఁది ప్రేమచేఁ గాదు. నామీఁదను నా జాతిమీఁదను నీకును నీజాతికిని నెంత ప్రేమయో నే నెఱుఁగనా? నీవొకవేళ నాచేసిన యుపకారముఁ దలఁచి నాకుఁ గీడు దలఁపక యుండినను నీచుట్టంబులు నన్ను బ్రతుక నిత్తురా? సహజశత్రువులతోఁ గాలవశంబున నవసరము గలిగి యొకప్పుడు మైత్రి సమకూర్చుకొనవలసి వచ్చును. ఆ మైత్రి శాశ్వతమని యెంచక బుద్ధిమంతులు మిక్కిలి మెలఁకువతో వర్తింపవలయును, పగవారి నెప్పుడు నమ్మరాదు. నమ్మినట్ల యుండి కార్యసాధనముఁ జేసికొనుట ధీమంతుల లక్షణము. నాకొకమేలు నీవు చేసితివి. నీకొక యుపకారము నేను చేసితిని. మనమైత్రి యింతతో సమాప్తమైనది. నన్ను ఇక బిలువకుము. నాయంత నేను వచ్చి నీనోటఁ బడుటకు నేనంత వెట్టిదానను గాను.” ఆమాటలు విని మార్జాల మిది నామాయలోఁ బడునదిగాదు. మిక్కిలి గడునుది, యని నిరాశఁ జెంది యధోచ్ఛం బోయెను. ఎలుకయు దానివలన భయంబులేక సుఖంబుండెను.



## విశ్వామిత్రుడు, మాలవాడు



తొల్లి త్రేతాయుగ ద్వాపరయుగముల సందునఁ బండ్రెండు సంవత్సరములు వాన లేక గొప్ప కఱపు సంభవించెను. ఆ ద్వాదశవర్ష టౌమములో నదులు చెరువులు బావులు పూర్తిగా నిగిరిపోయెను. వ్యవసాయములు చెడెను. చెల్లెండిపోయెను. భూమి విస్సార మయ్యెను. నీరు మేత లేక పశువులు మండలు మండలుగఁ జచ్చెను. దొంగలు పెచ్చు పెరిగిరి. ప్రజలను రక్షింపవలసిన రాజులె దొంగలై ధనధాన్యంబులు దోపించిరి. అధర్మములు హెచ్చెను. బలవంతుఁడు బలహీనుని నాశనముచేసెను. యజ్ఞములు దేవతా పూజలు నడుగంటెను. వర్ణాశ్రమధర్మము చెడిపోయెను. అన్నము లేక జనులు గుంపులు గుంపులుగఁ జచ్చిరి. పల్లెలు పట్టణములు పీనుగు పెంట లయ్యెను. ప్రపంచ మంతయు సతిభయంకరమై యుండె. ఆ దుష్కాలము నందు విశ్వామిత్రమహాముని తన కాహార మెందును లభింపని పండ్లు, దుంపలు, కాయలు తనకిమ్మని జనుల నడిగి యడిగి బడయఁ జాలక యాకలి కోర్వలేక మిక్కిలి బాధ పడుచు బలహీనతచేఁ దూలిపడుచు నడచి యెందేని పోయి యొక మాలపల్లెఁ జేరెను. అక్కడ నొకమూలఁ బశువుల ప్రేగుల ప్రోవులు, మఱియొక మూలఁ బంది డొక్కలు,

వేటాకచోటఁ గుక్కపుట్టలు, నింకొకచోటఁ దోళ్ళగుట్టలు,  
నింకొకచేత నెముకల తట్టలు వానికిఁ గనఁబడెను. దుస్సహ  
మైన దుర్గంధ మందుంచి వెడలు చుండెను. అచ్చట నేడేని  
యింఁచుక మాంసము దొరకు నేమో యని యతఁ డాస పడి  
యచట విశ్రమించెను. తుఘానలమున కోర్వజాలక మిక్కిలి  
బాధ పడుచున్న యాతని కొకచోఁ గుక్క మాంసము  
కనఁబడెను. అది చూచినతోడనే యతఁడు బ్రహ్మ  
నంద భరితుఁడై దానిని సమీపించెను. మాలవాం  
డ్రంతకు ముందె యొక కుక్కను జంపి తిత్తి యెలిచి యాడు  
టకై గాలిలోఁ బెట్టి పండుకొనిరి. మాలవాండు పూర్వ  
కాలమునందు శునకమాంసమే మిక్కిలిగ భక్షించెడు వారని  
పురాణముల యందున్నది. శ్వపాకుఁ డనియు, శ్వపచుఁ  
డనియు, మాలవానికి నామములు గలవు. కుక్కను చిను  
వాడని యాశబ్దముల కర్థము, అప్పు డర్థరాత్ర మయ్యెను,  
మాల లండలు నిద్రించుచుండిరి. చండాలుడు చూడ  
కుండఁ గుక్కమాంసమును గడించి తిని యాకలి దీర్చు  
కొని ప్రాణరక్షణముఁ జేసికొనవలెనని విశ్వామిత్రుడు  
కృతనిశ్చయుఁ డయ్యెను. వసిష్ఠుని ధిక్కరించి, మహా  
తపంబుఁ గావించి పరమేష్ఠిని మెప్పించి బ్రహ్మర్షియై  
మహేంద్రునితోఁ బ్రతిఘటించి త్రిశంకునకుఁ బ్రత్యేక  
స్వర్గము గల్పించి సృష్టికి బ్రతిసృష్టిఁ జేయు సంకల్పించిన  
తపోధనచక్రవర్తి యగువిశ్వామిత్రుడు కాలవశమువచ్చేరా

కలి కోర్వలేక కుక్కమాంసమును దినఁదలంచి దానిని  
 దొంగిలించి పుచ్చుకొన వలయు నని సంకల్పించె గదా!  
 పొట్టకూటికై మనుష్యుడు చేయదగినపని చేయరాని  
 పని యనక స్థితి మారినపుడెల్ల యకార్యమిలం జేయును.  
 అట్లు నిశ్చయించుకొని యా మహర్షి దానిం జేకొనునప్పటికి  
 దాని ప్రక్కను బండుకొని నిద్రించుచున్న మాలవాఁడు  
 మేల్కొని యెవఁడు వాఁడని కేక వేసెను. “నేను విశ్వా  
 మిత్రుఁడ” నని యతఁ డుత్తర మిచ్చెను. చండాలుఁ డాపలు  
 కులు విని విశ్వామిత్రునివంటి మహాత్ము లట్టి సమయమున  
 వెలివాడకు వచ్చినందులకు మిక్కిలి విపాదపడి భయము  
 గదురఁ గన్నుల నీడు వెట్టుకొని “స్వామీ! వల మీవంటి  
 మహానుభావులీ చంఢాలవాటికకు రావలసె? దారి తప్పి  
 వచ్చితిరా? రావలయు నని వచ్చితిరా? వచ్చిన కార్య  
 మేమి సెలవిండు” అని చేతులు జోడించి ప్రార్థించెను.  
 అనవుడు విశ్వామిత్రుడు గద్గద స్వరముతో నిట్లనియె.  
 “ఎన్ని దినముల నుండియో నా కాహారము లేదు, ఆఁకలిచేఁ  
 బ్రేవులు మాడిపోవు చున్నవి. బలహీన మగుటచేత  
 సంగములు స్వాధీన మగుట లేదు. కన్నులు తిరుగుచున్నవి.  
 మేను తూలుచున్నది. ఎండటి నడిగినను బట్టె డన్న  
 మైన నాకు దొరికినది కాదు. మీ రెల్లరు నిద్రించు  
 చుండుటచే నీ కుక్కమాంసమును దొంగిలించి ప్రాణరక్ష  
 యముఁ జేసి కొనవలయు నని తలంచితిని.” అనవుడు మాలవా

వాడిట్లనియె. “దేవా! కడజాతివాడను, మూర్ఖుడను; నేను మీకు ధర్మము లుపదేశింపఁ జాలను. అయినను నా విన్నప మొక్కటాలకింపుడు. ఈయధమ జంతువు, దాని మాంస మధమాధమము. దొంగిలించుట మహాపాతకము. ఎల్ల విధములచేతను నింద్యమైన యాకర్మమును దేవరవారివంటి మహాత్ములు చేయఁడగునే! మీరు జాతమునేత ఊత్రియులు. మహిమచే బ్రహ్మర్షులు. ఇంద్రాదులను గడగడ వడఁకఁ జేసి న తపశ్శాలులరు. మీరె యిట్లు చేయు మానవుఁ డెవ్వఁడొక నీతిమూర్ఖమున మెలంగును?” అనవుడు విశ్వామిత్రుడు వాని కిట్లు ప్రత్యుత్తర మిచ్చె. “ఓరీ! ప్రాణములు పోవుచున్నవి. ఆపత్కాలమునందు మనుష్యుఁ డీపరమార్థ మాపరమార్థ మనక యెల్లపదార్థముల భుజింపఁడగు. ప్రాణము పోవుచున్నప్పుడు దాని నిట్లుకొనుటకై చేసిన దొంగతనము దొంగతనము కాదు. ఇదియే పరమ ధర్మసారము. ఇక నొక్క నిమిశమైన నే నిలువఁజాల. నన్ను నీవడ్డగింపకుము. నన్ను నీవు కరుణింపుము.” అని విశ్వామిత్రుడు పలుకుటయు మాలవాడు మాదు పలుకలేక “స్వామీ! మీ చిత్తము వచ్చినట్లు చేయుఁ” డని యూరకుండెను. ఆమహాత్ముడు శునక మాంసమును తిని ప్రాణరక్షణముఁ జేసికొనెను. అనంతరము వానలు కురిసెను. పంటలు పండెను. జనులు సుఖించిరి.

## కపోతము, కిరాతుడు



ఒక కిరాతుడు వేటకు వెడలి కొన్ని పక్షులం బట్టు  
 కొని సంచిలోఁ బెట్టుకొని యడవిలో దిరుగుచుండఁగా గొప్ప  
 గాలివాన వచ్చెను. అరణ్యమంతయు జలమయమయ్యెను. ఆ  
 పోయకు నిలుచుటకై న నించుక తావు దొరకదయ్యెను. వాని  
 కట్టుకొన్న బట్టలు తడిసిపోయెను. చలిచే వాడు గజగజ  
 వడఁకుచు గుబురుగానున్న యొక చెట్టుక్రింద కిరిగి యొక  
 రాత్రిపైఁ గూడుచుండి “నాప్రాణరక్షణార్థమై యీవృక్షము  
 మీఁదనున్న నమస్త భూతములఁ గొలిచెద. కరుణించి  
 రక్షింపు” డని ప్రార్థించెను. ఆ చెట్టుతోఁజ్ఱలోనున్న మగసావు  
 రముతన పెంటి రాకపోవుటచే మిక్కిలివిపాదమునొంది యిట్లు  
 వగవఁజొచ్చెను. “అయ్యో! నాప్రియురా లెక్కడ కిరిగినది?  
 ఇంత ప్రొద్దు పోవువఱకు నెక్కడ నుండునదికాదు. ననుబాసి  
 ఊణమైన నుండనోపదు. వేటకాండ్ర వలలో జిక్కియుం  
 డునా! వానదెబ్బకుఁ జచ్చియుండునా! అది లేనినాడు  
 నాజన్మమేల! అనుకూలమైన భార్య పోయినపిదప బ్రతుకుట  
 కంటె బలవన్మరణము మేలు. ఈ! యెందు వెడకుదు?  
 ఏమిసేయుదు! అది లేకపోవుటచే నాతోఁజ్ఱ పాడువారినది.  
 ఎవరేతఁ జక్కెనో? ఏమిపాట్లు పడుచున్నదో? దైవమా!  
 దేవు వెయ్య?” అని దుఃఖించుచుండ నాతని యాలాపములను

వేటకాని సంచిలోనున్న యా పెంటిపావురము విని సంతోషించి యిట్లనుకొనియెను. “అహహా! యిప్పుడుకదా నా జన్మము ధన్యమైనది. ఏయిల్లాలినిమి త్తమై మగఁడు శోకించునో యా యిల్లాలు మిక్కిలి ధన్యురాలు భార్యసమక్షమున లేనప్పు డామె గుణంబులఁ దలచి భర్త శోకించెనేని యామెనతి మనస్సున కెక్కిన భార్యయని చెప్పవచ్చును. నా జీవితముయొక్క పరమార్థము నేను ప్రాప్తిచితి”నని తలంచి యాసంచిలో నుండి పక్షి భాషాంబులతోఁ దనభర్త నుద్దేశించి యిట్లనియె. “నేనీ వేటకాని వలలోఁ దగుల్కొంటి. నాకు మగతాకాల మానన్నమైనది. విధిక్రమంబునకు విచారించిన ఫలంబు లేదు. మరణ మెప్పుడో యొకప్పుడు రాకమానదు. దానికై వగవవలదు. జన్మ మెత్తి నందులకు లోకోపకారముఁ జేసి మృతినొండవలయును. పరోపకారము సేయనిజన్మము వ్యర్థము. కావున నీవు నా కొఱకై వగవక ధైర్యము చిక్కఁబట్టి నీయాంటి కభ్యాగతుడై వచ్చియున్న యీ బోయవాని కేదైన నీయోపిన యుపకారము సేయుము. చలిచే నీతఁడు వడఁకు చున్నాఁడు. కాలుసేతులు వంకరపోవుచున్నవి. ఉపేక్షజేసిన పక్షమున మృతి నొండవచ్చును. ఎట్లయినఁ బాప మీతని రక్షింపుము!” అని తనయిల్లాలు పలుకుటయు మగ పావురము దానిమాటల కచ్చెరు వడి విచారించినఁ గార్యంబు లేదని తెలిసికొని యది తన కుపదేశించిన పరమధర్మము ననుషింపఁ దలఁచి

## భారత కథామంజరి

బోయ నుద్దేశించి “అయ్యా! నీవు మాయింటి కతిథివై  
 వచ్చితివి. నీవు మిక్కిలి డస్సినట్లు కనబడు చున్నాడవు.  
 నీకేమి కావలయునో చెప్పుము, నా యోషనకొలది సాయ  
 మొనర్చి నీ యాపదఁ బాపఁ గడంగెడ!” నని మనుష్య  
 భాషణములఁ బలుక సంతసించి యా కిరాతుఁ “డతిసీతున  
 బాధపడుచున్నాడను. చలిచే నాచేతులు కాళ్ళు స్వాధీనము  
 లవుటలేదు. మాటయు వచ్చుటలేదు. వెంటనే చలిబాధ  
 మాన్పు”మని వేడుకొనెను. ఆ పలుకులు విని యాపులుఁగు  
 తొట్ట విడిచి చుట్టఁప్రక్కల నున్న యెండుపుల్లలు ముక్కునఁ  
 గఱచికొని తెచ్చి ప్రోవుగాఁ బెట్టి దగ్గఱనున్న పల్లియకుం  
 బోయి నిప్పున్నకట్టి యొకటి ముక్కునం దగిలించుకొని  
 తెచ్చి యా పుల్లల ప్రోవునం బెట్టి మంటఁజేసి చలి కాచు  
 కొనుమని బోయతోఁ బెప్పెను. కిరాతుఁడు పరమానంద  
 భరితుఁడై చలిమంటకాఁగి సీతుబాధ బాపికొని సంతృప్తుఁడై  
 పులుగుం జూచి “మిత్రమా! చలిబాధ తొలగినది.  
 ఆకలి మిక్కుటముగ వేయుచున్నది. దీనిని భరింపఁజాల  
 కున్నవాఁడ. సీతుబాధఁ దీర్చినట్లై యాకలిబాధ గూడ  
 నీవే తీర్చవలయు”నని చెప్పెను. కపోత మాతనియార్తిఁ  
 జూచి కడు జాలి నొంది యిట్లనియె. “అయ్యా! మాబ్రతు  
 కొక బ్రతుకుగాదు. మావంటివార మున్నను లేకపోయినను  
 బ్రపంచమునకు వెలితిలేదు. ఇప్పుడు నేను నీ కాహార  
 మయ్యెడ, గుండేహింపక భక్షింపుము. “పరోపకారార్థ మిదం  
 శరీర”మను వాక్యము పెద్దలు చెప్పఁగా విని యది యాచరణ

మీనం బెట్టుటకు సమయము నిరీక్షించు చుంటిని. ఇదే సమయము వచ్చినది. ఈకార్యముచేత శరీరము పావన మగు” నని మండుచున్న యాయగ్నికిఁ బ్రదక్షిణముఁ జేసి యా మంటఁ బడి మృతినొందెను. ఆకపోతముయొక్క యశాదార్యమును సాహసమును జూచి బోయఁడు నిశ్చేష్టుడై తెల్ల బోయి చూచెను. ఆకలిబాధ వానికి మందగించెను, ఆశ్చర్య మధిక మయ్యెను. మనంబు పరిపరివిధంబులం బోయెను. తలఁపులు గుంపులు గుంపులై మనస్సు నావరించెను. కిరాత భావ మడఁగెను. దానిస్థానంబున వైరాగ్య మంకురించెను. అప్పుడు వాడిట్లు తలపోసెను. “ఆహాహా! మూఁడులోకములయం దెక్కడనైన నిట్టిపొరుషము గలదె ? ఈపక్షికిఁ గల కాద్యము ప్రపంచకమున నేజంతువున కైనఁ గలదె ? పులుఁగుల నెల్లఁ బట్టి చంపి తినునట్టి నావంటి కిరాతునకుఁ దనభార్యను సయితము బట్టుకొన్న దురాత్మునకుఁ దనశరీర మర్పించిన యీపక్షి దాతృత్వమున బలిచక్రవర్తికంటె, కడ్డనికంటె, దధీదికంటె మిన్న యని చెప్పిన నది పొగడిత కాదు. పక్షియేమి ? కిరాతుల కేమి ? శరీర మిచ్చుటయేమి ? మహద్బల చరిత్రమైన నింత యద్భుతముగ నుండదు. ఈపక్షి ముందర మనుష్యుఁ డెందుకు ? మానవజన్మమెత్తి వర్తనము చేతనే బతువు నై తిని. పక్షిజన్మమెత్తి యిది జ్ఞానసంపత్తిని, లోకోపకారపరాయణతను, మనుష్యుల తలఁదన్నినది. ఇటు వంటి నిరపరాధములైన పులుఁగులను, జక్కని జంతువులను



నిష్కారణముగఁ జంపి తినునట్టి మనుష్యునిజన్మ మెందుకు ? ఈ పాడు పొట్టకై యిన్ని జంతువుల నేలఁ జంపవలె? చీ! నా జన్మము కాల্পనా ? ఇంక ముందు నేను నాక్రూరచేష్టలు మాని భూతదయ గలిగి వర్తించెద, పశి పరమగుడ్డవై వట్టిమాటలతోఁ గాక క్రియారూపమున గొప్ప ధర్మంబుల బోధించెను. దీనిని నేను భక్షింపను. నాశరీరమును గూడ దీని వలె నగ్నిహోత్రమున కాహుతిఁ జేసెద! హా! పరమేశ్వరా! యీవఱకు చేసిన మహాపాతకముల క్షమింపుము! అనుతాప ప్రాయశ్చిత్తముఁ జేసికొనుచున్నాఁడ. ఇంకముందు పరిమ దయాళుఁడనై వర్తించెద!” విచారించి తన యధీనమం దున్న పక్షుల నన్నిటిని విడిచిపెట్టి వలసైత మవ్వలఁ బాట వైచి జ్ఞానోదయసంపన్నుడై గమ్యస్థాన మెఱుంగ కా యడ వింబడి ముండ్లు గీచుకొనుటచే శరీరము నెత్తురు కాటు చున్నను దెలియక చని చని యొక కార్చినం బడి నృతి నొందెను. తన పెనిమిటిచావుఁ జూచి దుఃఖపరవశయై యాఁడుపావురము “హా! ప్రాణేశ్వరా! నీవు లేనిబ్రతుకు నాకెందుకు ? మన మిరువురము కలిసి యాఁడినయాటలు, చేసినసంచారములు, ననుభవించిన సౌఖ్యములుఁ జెప్పు కొన్న ముచ్చటలు నేను మఱవఁ జాలను ! కాన నీతోడ నే వచ్చెద” నని యామంటలతోఁ బడి మేనుఁ బాసెను. పరోప కారార్థమై ప్రాణములు విడిచిన కపోతము, భార్యనమేతి ముఱకఁ బరమపదము నొందెను. పశ్చాత్తాప మహాగ్నిచేఁ బరిహరింపఁజేసిన కిరాళుఁడును ముక్తుఁడయ్యెను.

## గ్రద్ద, నక్క

నైమిశ్రమను నొక పట్టణముకలదు. అం దొక బాలుఁడు మృతినొందెను. ఆశవమును దీసికొని చుట్టములు శ్మశానము నకుఁ బోయి చూచి చూచి చేతులారఁ బాఱవైవఁజాలక దాని నక్కడఁ జెప్పికొని మహాదుఃఖపరవశులై విలపించు చుండిరి. అప్పు డొక్క గ్రద్ద యాకాశముచుండి క్రిందికి దిగి వచ్చి యేడ్చుచున్న యాజనులతో నిట్లనియె. “మీరు భయము విఱచి యీవిధంబున విచారింపఁ దగదు. ప్రాద్దు శ్రుంకుచున్నది. సూర్యుఁ డస్తమించినతరువాత నిచ్చోట మనుష్యు లుండఁదగదు. భూతములు, పిచాచములు, రాక్షసులు చీకటి పడినతోడనే శవంబులఁ బీకికొని తినుటకై యుదయించును. ఆసమయమున వానికంటికి బ్రతికి యున్న మనుష్యులు కనుపడిన నవి తప్పక చంపి తినును. బ్రతికి యున్నవారు చచ్చినవారితోఁ బోవుదురే? ఇంతి నెఱ్ఱి కలదా? మీరు విలపించినయెడ మృతిఁ జెందిన బాలుఁడు మరల బ్రతుకునా? లోకవృత్తము మీరు చూచుట లేదా? ఎంతదుఃఖమున్న నంత దుఃఖపడుదురా? దేనికైన మితి యుండవలెను. బాలుఁడుమీవాడు కాఁడు. మీవాడైన బ్రతికియెయుండును. జననమరణములు సమస్తజంతువులకు సహజములైనవి. అందుచేత మీరు విచారింప వైరాగ్యము గలిగి శవము

నిచ్చటఁ బాటవైచి గాఢాంధకారము గ్రమ్మకమును పె  
యింటికే బోయి స్నానములు చేయుఁ” డని గ్రద్ద మంచి  
యుపదేశము చేయుటయు బంధువు లందఱు దానిచూటలు  
సత్యములగుటంజేసి శవము నక్కడవిడిచి బయలు దేటి కొన్ని  
యడుగులదూర మరుగునప్పటికి నక్క యొకటి బొక్కో  
నుండి విసనిన వచ్చి వారిం జూచి యిట్లనియె. “అయ్యయ్యో!  
మీ రెంతబుద్ధిహీనులఁ. గ్రద్దమాట నర్హి మోసపోయి బాల  
కునివిడిచి వచ్చుచున్నారా? బాలుని మొగముమీఁద కళయైన  
మాటలేదు. పున్న ప్రాజంధురనివలెనున్న యా బాలుని విడిచి  
పోవుటకు మీకు కాళ్ళెట్లాడు చున్నవి? పాటవైచుటకు  
మీకుఁ జేతు లెట్లాడినవి? ముఖము వైఖరి చూడ నీతఁడు  
చచ్చినట్లు తోచదు. ప్రాణము కడఁబట్టి యుండవచ్చును.  
అందుచే మరల బ్రతుక వచ్చును; ఒక వేళ బ్రతుకకపోయి  
నను శోకము పోవునట్లు మీఁదఁబడి నాలుగుగడియ లేడువ  
నైన వద్దా? గట్టిగా నేడ్చినయెడ దుఃఖము కొంత శమిం  
చును. ఏమైనను మీరింతవేగముగాఁ బోఁ గూడదు, ప్రొద్దు  
గ్రుంకినపక్షమున వచ్చినభయ మేమి? మనుష్యుఁ డొక్కఁడే  
యున్న పక్షమున భూతపితౄచములు మీఁదికి వచ్చును; కాని  
వదినుంది యున్నప్పుడు సాహసించి మీఁదికి రావు. ఒక వేళ  
వచ్చుననుకొనుఁడు! ముద్దులు మాటగట్టుచున్న చక్కని  
పక్కపోఁగా లేనిది మీరు పోయిన నేమి? తక్కిన మాటలుం  
డఁగా నవ్వఁచుఁ బండుకొని నట్లున్నాఁడుగాని బాలుఁడు మృతి

నొందినట్లు లేదు. శరీర మింకను వెచ్చగా నున్నది. కావున మరల జీవింపవచ్చు నని నాకింకను ధైర్యము కలదు. అందు చేతి మీదు కొంత సేపిచ్చుట నిలుపు"డని చెప్పి నక్క వారల వెండియు శవముకడకు రప్పించుటఁ జూచి గ్రద్ద వారలనుదే శించి యిట్లు పలికెను. "ఏమిది జిత్తులచూరినక్క మాటలు విని మీరు మరలివచ్చితిరా? మీకన్న మూఁదులు లోకమందుండరు. గాలునిమొగమునఁ బ్రేతికళ యావహించినది. బ్రతికి యున్నప్పు డేనుఁగునాతమువలె నున్న బానిమేను నలుపెక్కినది కనుగొనుటలేదా? చేతులు కాళ్ళు బిట్టబిగిసి నవి. యముఁడు నిర్గయుఁడై మీపిల్లవాని ప్రాణములుహరించె. ఇంక వెడవెడ యాసలు విడిచి గృహంబునకుం జని స్నానములుచేసి బాలునికి సద్దతులు గలుగుటకై బ్రాహ్మణులకు దానములు సేయుఁడు. చచ్చినవా రెచ్చటనయిన మరలఁ బ్రతుకుట మీరు వింటిరా? చాలుఁజాలు! లేనిపోని భ్రమలు పడక స్వర్గ మింటి కరుగుఁడు." అనవుడు గ్రద్దమాట లధి త్కేపించి జంబుక మిట్లనియెను. "అన్నన్నా! ఈమోస గాండ్రకే దినములుగాని మంచివారికి దినములు కావు. అల్లారుముద్దుగనున్న యీ చిన్నబిడ్డ ముఖపద్మముఁ జూడ పిల్లలను బీకికొని తిను నావంటిదానికే కన్నులనీరు వచ్చుచున్నది. మీరింత జాతిగుండెవారలైనా రేమి? గ్రద్ద మాటలా మీకు పథ్యములు? నావంటిదానికి సయితము జాలిఁ గొలుపుచున్న యీచిన్ని పాపనిఁ గూర్చి మీ రింత

కఠినహృదయులు గానేల? కొంచెము ప్రయత్నముఁ జేసి చూడరాదా! నామాట నిజము కాకపోయిన పక్షమున నప్పుడే మొక యేడ్పుష్పి పోనచ్చు ఇంతలో నేమి వచ్చినది?" అనుటయు గ్రద్ద వారింజూచి "నేను పుట్టి పండ్రెండువందల సంవత్సరములైనది. ఈనడుమ నెండఱో పిన్నలు, పెద్దలు, స్త్రీలు, పురుషులు మృతినొందిరి; కాని వారలో నొక్కఁడైన బ్రతికివచ్చుట నేను గనివిని యెఱుంగ. జంతువులు జన్మాంతరము నొంది మరల వచ్చుచుగాని, యీ శరీరంబున బ్రతికి మరల వచ్చుట యసంభవము. బాలునియందలి గాఢ ప్రేమచేత నక్కఱోకవిరుద్ధములైన మాటలు చెప్పినను మీరవి యసంభవము లని యొక మోసపోవుచున్నారు. కావున జాగుసేయుకి వెడలు" డని వచియింప వారు ప్రేతను విడిచి నడువసాగిరి. నక్క వారిమూర్ఖమున కడ్డముపోయి "తనకుఁ దోచకున్న నొకరు చెప్పిన విన నేరైన నుండవలయు. రెండును లేనివారు మీవలెనే చెడుదురు. పూర్వకాలమున రఘురాముఁడు చచ్చిన బ్రాహ్మణకుమారుని బ్రతికింపలేదే! స్పృహయునికు మారుఁడు మృతినొంద వానిని నారదుఁడుబ్రతికించి పుణ్యముఁ గట్టుకొనలేదే! చచ్చిపోయిన వారందఱు బ్రతికివత్తురని నేను చెప్పటలేదు. చుట్టము లదృష్టవంతులైన యెడఁ గోటికొకరు బ్రదుకుచుందురు. ఆయదృష్టము మీ కేల పట్టఁగూడదు? రండు! రండు! అని నొక్కిచెప్ప వారు చచ్చి పాపని వంశంబుచుట్టును జేరి పెద్ద పెట్టుననేడ్వఁ

నొడగిరి, అప్పుడు సూర్యుడ స్తమించెను. చీకటులు నలు దెరులు గ్రమ్మెను. గ్రద్ద నిరాశఁ జెంది పోయెను. నక్క మిక్కిలి సంతోషముతో నిలిచి యుండెను. గ్రద్ద రాత్రివేళ సంచరించుటకు వీలు లేదు; కావున ప్రొద్దు గుంకకముందే శవమును బాడుచుకొని తినుటకై తనలాభమే చూచుకొని వానిని సాగనంపఁ బ్రయత్నించెను. నక్కకు రాత్రి యెక్కువ వీలుగానుండును; కావున ప్రొద్దు గుంకి చీకటి పడునంత వఱకు ప్రేతబంధువుల నేదో యోవంక చెప్పి యాపుబకై ప్రయత్నించెను. చిట్టచివఱకు తన ప్రయత్నములు నెఱవేఱనిక వీరెప్పుడు పోవుచురా శవము నానోట నెప్పుడు పడునా యని నక్క నువ్విఘ్నము చుండెను. అప్పుడు శ్మశానసంచారి యగు పరమేశ్వరుఁడు శంకరుఁడు పనవి పనవి యేడ్చుచున్న వారికడకుఁ బోయి మీకు నరములిచ్చెద కోరుడని యచుగ్రహించెను. పుత్రశోకము లేకుండ రక్షించి బాలుని బ్రతికింపుమని వాడు ప్రార్థించిరి. అట్లుగాక యని భక్తవత్సలుఁడు బాలునకుఁ బ్రాణదానముఁ జేసెను. పరమానంద భరితులై బంధువులు గృహంబునకు, జనిరి. ఆకలిబాధచేత గదా గ్రద్దయు నక్క దురాలోచనలు చేసి దుర్వ్యాపారంబునం బ్రవర్తితై నని బాలినొంది మహేశ్వరుఁడు వాటి కాకలియు దప్పియు లేకుండ వర మిచ్చెను.

## గాలి, బూరుగుచెట్టు

హిమవత్సర్వతమునందు గొప్ప శాల్మలీవృక్ష మొకటి యుండెను. అది మిక్కిలి ముదురుచెట్టు. కొమ్మలు పొడుగు పాటివి. మ్రాను గట్టిది. బలమైనది. వేళ్ళు నేలతోనుగా నాటుకొని యుండెను. కలహాస్రియుండగు నారద మహాయుని యొకనాఁ డాదారినిఁ బోవుచు నచ్చట నిలిచి చూచూరుగు చెట్టుం జూచి యిట్లు పలికెను. “ఓ బూరుగు ! నీ వింతిపొడవు వెడలుపు గలిగి యెంతో నేల నావరించి యున్నదానవు. పక్షు లెన్నో నీ కొమ్మలలో గుండ్లు కట్టుకొని హాయిగా బ్రతుకుచున్నవి. మృగములు, మనుష్యులు నీ నీడం జేరి యెండ వేళ సుఖపడుచుందురు. ఇన్ని విధముల నీజన్మము లోకోపకారముగా నున్నది. కావున నిన్నొక్క ప్రశ్న ముదగ వేడుక పొడము చున్నది. నాజోలి నీ కెందు కనక దానికిం దగిన యుత్తరము చెప్పుము. ఎన్నో గాలివానలు నచ్చి వెళ్ళి నవి. నీకన్నఁ బెద్దచెట్లు నీకన్న దృఢము లైన వృక్షములు నేలంగూలినవి. నీవు కూలకపోవుటకుఁ గారణ మేమి? వాయు దేవుఁడు నీకు దగ్గిఱ చుట్టమా; లేక ప్రాణమిత్రుఁడా ! కాని యెడలఁ బేదదాన వగు నీజోలికి రా నని జాలిచేత వాయు దేవుఁడు ప్రతిజ్ఞఁజేసెనా! నీవృత్తాంత మేమో నాకు నవిస్తరముగఁ దెల్పి నావేడుక దీర్ప వలయునని కోరుచున్నాఁడను.”

అశ్రువు బూరుగుచెట్టు గర్వమున నారదుని కిట్లనియె.  
 “మునీంద్రా! వాయుదేవుడు నాకు బంధుడుగాడు. స్నేహి  
 తుడుగాడు. నామీద జాలిచేత నన్నతడు విడువలేదు.  
 నన్ను విడుపుమని చేతులు జోడించి యతనిని నేను వేడు  
 కొనలేదు. నేనట్లు వేడుకొను దానను గాను. వాయువు  
 నాశ్రయించి దానికాళ్ళు పట్టుకొని దాని దయచేత బ్రతుక  
 వలసిన యనసరము నాకులేదు. నాకంటె వాయువు మిక్కిలి  
 బలహీనుడు నాలోఁ బదు నెనిమిదవ యంశమున కైనను  
 వాయుదేవుడు పోలఁడు నాబల మెక్కడ? అనిలదేవుని బల  
 మెక్కడ? అని చేతనైనపక్షమున నన్నీ నాటికే నేలఁ  
 గూల్చివేయును. చేతఁగాక యూనికున్నాడు” అని సగర్వ  
 ముగఁ బలికిన బూరుగు మాటలు విని నారదుని నవ్వి  
 “ఓశాల్కలీ వృక్షమ! ఏమిచింతవుమాట లాడుచున్నావు?  
 వాయుదేవునిక క్తి నీవెఱుగవని తోచుచున్నది. మహాపర్వ  
 తములు సైతము పెద్ద గాలిపెట్టునకు నిర్మూలింపఁ బడగలవు.  
 అట్టియెడ నీవంటి యొక చెట్టు లెక్కయేమి? కావున నీ  
 గర్వోక్తులు కట్టిపెట్టి వినయముగ బ్రతుకు” మని హితోప  
 దేశముఁ జేసెను. నావుడు వానిపలుకు లాలకించి శాల్కలీ  
 తరు విట్లు ప్రత్యుత్తర మిచ్చెను. “నారదా! ఎఱుగనివాడ  
 వెఱుగని యట్లుండక యూరక యిట్లు వలుక నేల! గాలిదేవర  
 లాజోలికి రాకపోవుటచేఁ దనపరువు దక్కించుకొను  
 చున్నాడు. ఒక్కసారి నామీదికి వచ్చెనా వాని గర్వ



భంజన మగును. వెనుకటి పేరుప్రతిష్ఠ లన్నియు నశించును. అందుచేతనే చూచిచూచి నాపైకి రాడు.” అట్లు పలుకుచున్న భూరుహము గర్వోక్తులు విని నారదుడు వెండియు నిట్లనియె. “ఈ బిరుదుచూటలు మరచిపోకుము. నీబీరము లన్నియు వాయుదేవునికిఁ దెలియక పోవు. అతఁడు సీమిందికి రాకపోడు. వచ్చినప్పుడు ధైర్యము చిక్కబట్టి నిలువును” అని యచ్చోటు వాసి యాచుహర్షి తరలిపోయి తిన్నగా వాయుదేవునియొద్ద కరగి తనకును శాల్మలీవృక్షమునకుం జరిగిన వృత్తాంత మంతయుఁ బూసఁగ్రుచ్చినట్లు చెప్పెను. అది విని వాయు దేవుడు మండిపడి కోపవశంబున నొడలెఱుంగక తిన్నగాఁ జెట్టుకడకుఁ బోయి తిరస్కారభావముతో దానిం జూచి యిట్లనియె. “ఏమే బూరుగా! నీవు మహాధైర్యశాలి వంట! పర్వతములకంటె బలమైనదాన వంట! ఇంతదానవని యెన్నఁ దెరుంగ నైతిని యెప్పటినుండి నీ కింత బలము వచ్చె! కల్పవృక్షముల కెల్ల గొప్పదానివలెఁ గనపడుచున్నావు. నీతల బిరుసెక్కినది. చేటుకాలము వచ్చుటచేత నీవిట్లు ప్రేలుచుంటివి. నీలోనేను పదునెనిమిదవయంశమునకు నైన బోలనని నారదునితోఁ జెప్పితివంట! ఒకనాఁడు బ్రహ్మదేవుఁ డీమార్గమునం బోవుచు డబ్బాటుగ నీనీడను నిలిచె. బ్రహ్మదేవుడు నిలుచుటచేత మిక్కిలి పావన మైనదానవని గౌరవముచే నీజోలికిరాక నిన్ను విడిచితినిగాని, నీబలమున కోడికాదు. నీశక్తికి జంకికాదు. దయఁ దలఁచి విడుచుటచేత నీ విట్లు తగవీలుచుంటివి. నీ పీపాటికి నీ యవస్థ యెట్లుండునో

చూచుకొమ్ము, కాచుకో. రేపటి యుదయమున వచ్చెద' నని కఠినోక్తులు పలుకు వాయువుం దప్పక చూచి బూరుగు చెట్టు మునుపటికంటె నెక్కువ గర్వముతో నీతెఱంగున భాషించెను. "ఓహో హో, నీబెడంపుల కిక్కడ బెడరువాడు లేడు అన్ని చెట్లవంటిదాన ననుకొని నన్ను జడిపించుచున్నావు కాబోలు. నీవెఱ్ఱియాగడములిక్కడనాగవు. పాతాళలోకము వఱకు వేళ్ళు నాటుకొనియున్న శాల్మలీవృక్షమును నేను, చూడు నాదెబ్బ. నీవుకాదు. నిన్నుఁ బుట్టించిన కేజీలు వచ్చి ననుభయపడుదాననుగాను. రేపు వచ్చిననుభయపడుదానను గాను. రేపు వచ్చినను సరే ఇప్పుడు వచ్చిననుసరే. 'వినాశ కాలే విపరీతబుద్ధిః యనునట్లు నీవు చెడిపోవు కాలము వచ్చినది' అట్లు పలికిన బూరుగు తేలిక మూటలకు మనంబున మిక్కిలి కోపించి మరునాడు విజృంభించి దానిని నిర్మూలముఁ జేయ వచ్చునని తలంచి మారుతుఁ డరిగెను. అతఁడు పోయిన తరువాత నృక్షము పశ్చాత్తాపమునొంది తనలో నిట్లు విచారించఁ దొడఁగెను. "అయ్యయ్యా! నా యనంతరమును మారుతుని యనంతరమును నెఱుంగక మహాబలుఁ డగు వాయుదేవునితోఁ బంతగించి యిచ్చవచ్చిన తెఱంగునఁ జేలితిని. అతనిధాటికి నే నాఁగ గలనె" గడ్డపాటలు కొట్టుకొని పోవు చున్నపుడు గడ్డి పఱకలు నిలుచునా ! కులశైలములను గూర్చుజాలిన గాలి దేవు నెదుట నే నేమి నిల్చుటేమి ! నారదమునితో నేల బిం

కములు పలికితిని ? వాయువన్నట్లు నాకు చేటుకాలమే నచ్చినది. అయిన నిప్పుడు విచారించి యేమి చేయుదును, చెడిన కార్య మెట్లో కూడదీసికొనవలయును. వాయుదేవుడు వచ్చినన్నేమిచేయును! కొమ్మలు విఱచుచును, ఆకులు రాల్పును. ఆపని నేనే చేసి వాయుదేవున కనకాశము లేకుండఁచేసెద.” అని యీరాత్రి తన కొమ్మలు తానే విఱచుకొని తనయాకులు తానే దుల్లగొట్టుకొని, తనకాయలు తానే రాల్పుకొని మోడ్చె యుండెను. మఱునా దుడయుమున వాయుదేవుడు వచ్చి మోడుపడియున్న యాచెట్టుం జూచి నవ్వి యేమే ! శాల్యలీ యీగతి నున్నదానవు నేజేయవలసిన పని నీవే చేసికొంటివి. ఇంక నేను వేరే నిన్ను శిక్షింపనేల ! నాతో విరోధము సాధించినందుకు నాప్రయత్న మక్కరలేకయే నీకుం దగినశిక్ష యైనది. ఇక ముందు బుద్ధిగలిగి బ్రతుకుము. తనలావు నెదిరిలావు నెఱుంగక బీరములు పలుకువాఁడు నీవలెనె జెడిపోవు. ఇకమీఁద నెన్న డిటువంటి తెలివి మాలిన పనులం దొరకుము. అని బుద్ధిచెప్పి దాని మాధ్యమునకు ఊమించి నిర్మూలింపక చల్లగ నరిగెను. దుర్బలులైనవారు ప్రబలులైనవారితోఁ గఱువుమునకుఁ గాలుద్రవ్యిగిలి కలహంబులం దెచ్చుకొని తన సామర్థ్యము నెఱుంగక పాపం భంగపడుదురు.

## నాడీజంఘుని కథ



మధ్యదేశమున గౌతముం డను బ్రాహ్మణుండు గలఁడు. అతఁడు చిన్ననాట వేదాధ్యయనముఁ జేయక తల్లిదండ్రులు చెప్పినట్లు వినక దుస్సహవాసములు మరగి త్రాగుబోతయి మాంసముఁ దిని వర్ణభ్రష్టుఁడై బోయి దాని నొకత నుంచుకొని దానివలన సంతానముఁ గని నిరంతరము భోగపరాయణుండు గావునఁ దనకుఁ దన యుంపుడు కత్తెకు దానిబిడ్డలకు సుఖానుభవము నిమిత్తము ధనము కావలసియున్నందున దాని సంపాదించుటకై యెన్నో యుపాయము లాలోచించెను. వర్తకము చేయుటవలన ధనము సంపాదించవచ్చునని నిశ్చయించుకొని యాదుప్త బ్రాహ్మణుండు బేహారమునకై జను కొండఱ కోమట్లఁ గలిసి యొక యడవిఁ బోవుచుండఁగా నొక మడపు టేనుఁగు వర్తకుల మీఁది కుఱికి తొండముతోఁ గొట్టియుఁ గాళ్ళతో నేల రాచియుఁ గోఱలతోఁ బొడిచియు, ననేకుల సంహరించెను. “పాపీ చిరాయు” వనునట్లు గుప్తబ్రాహ్మణుండు దాని బారినుండి తప్పించుకొని మఱియొక వైపు పరుగెత్తి ప్రాణములు దక్కించుకొని కొంత దవ్వరిగి యరిగి యట్టకేలకు విశాలమగు నొక మట్టిచెట్టుకడకుఁ బోయి దాని నీడను విశ్రమించెను. ఆ వటవృక్షముమీఁద నాడీజంఘుండును పేరు

గల యొక్క కొంగ చిరకాలమునుండి నివసించి యుండెను. అది బ్రహ్మదేవునికి మిక్కిలి ప్రിയమయినది. మట్టి నీడను విశ్రమించిన యా బ్రాహ్మణుని జూచి కొక్కెర “అయ్యా మీదేయూరు? ఎందుండి యిటకు వచ్చుచున్నాడు? ఇట్లు వచ్చుటకుఁ గారణమేమి?”యని యడిగెను. అడుగుటయు నతఁ డా కొక్కెరతోఁ దాను బ్రాహ్మణుఁ డగుటయు దుస్సహవాసంబునం జెడిపోవుటయు ధన మార్జించు నిమిత్తము వెడలుటయు, వర్తకులను మదపుటేనుఁగు చంపుటయు లోనుగాఁ గల తన వృత్తాంతము సమగ్రముగఁ జెప్పెను. అది విని యా కొక్కెర వానియెడ జాలిపడి యాకాశ గంగలో నున్న రుచివంతము లగు చేపలం దెచ్చి పక్ష్యముఁ జేసి యడవిలోఁ గల మంచిపండ్ల నేర్చి తెచ్చి తినుమని యాతని కిచ్చి మెత్తని చిగుళ్ళతోఁ బాన్పు రచియించి పండుకొమ్మని చెప్పి తాను నారాత్రి నిద్దరవోయి మఱునాటి యుదయమున మేల్కొంచి భూసురున కిట్లనియె. “అయ్యా ! పేదతనము వాపుకొనుటకు మనుష్యునకు నాలుగు మఖ్యకారణములు గలవు. మొదటిది బుద్ధి. రెండవది మిత్రము. మూడు, నాలుగులు, వెండి బంగారములు. నేను నీకు మిత్రుఁడను నైతిని గాన నావలన నీవు దారిద్ర్యముఁ బోఁగొట్టుకొనఁ గలవు. పనికిమాలిన పక్షి. పేదతన మెట్లు పోఁగొట్టఁగల దని తలంపకుము. ఇక్కడికి మూడు యోజనముల దూరమున మధువజ్ర మను పట్టణము

గలదు. దానిని విరూపాక్షుఁడను రాజు పాలించుచుండును. అతఁడు జన్మముచేత రాక్షసుఁడు. కాని సద్గుణసంపన్నుఁడు. నాకు మిక్కిలి ప్రాణమిత్రుఁడు. నీ వతనియొద్దకుఁ బోయి నాడీజంఘుని మిత్రుఁడ నని చెప్పిన నీకుఁ గావలసిన ద్రవ్య మడుగుము. సంశయింపక యతఁ డిచ్చును. నీ దారిద్ర్య విచ్ఛిన్న మగును. మహారాజువలె నీవు బ్రతుకవచ్చును.” అని బకము పలుకుటయు విప్రుఁడు మిక్కిలి సంతోషించి బయలుదేటి కొంగచెప్పిన దారిని మధువజ్రపురమునకుఁ జని రాక్షసరాజు దర్శనముఁ జేసి కొక్కెర తన్ను పంపెనని చెప్పెను. అతఁ డానేల వేలుపును దేటి చూచి “యితని వాలకమునుఁ జూడ నధమబ్రాహ్మణుఁడు వలె గనఁబడు చున్నా”డని తనలోఁ దలంచి బ్రాహ్మణుని పూర్వవృత్తాంత మడిగి తెలిసికొని తా ననికొన్న దంతయు నిజమని గ్రహించి దుష్టబ్రాహ్మణుఁడై నను తన మిత్రుని పంపున వచ్చుటఁ జేసి యతనిని సత్కరింపఁ దగు నని నిశ్చయించుకొని వేద వేత్తలైన బ్రాహ్మణులతోఁ గలిసి సంతర్పణము చేసి, ధనము, బంగారము, రత్నములు మొదలగునవి విశేష ముగా నిచ్చి యతఁడు భోజనములఁ జేసిన బంగారము పళ్ళెముఁగూడ నతని కిచ్చి విలువగల కొత్త బట్ట లిచ్చి ప్రీతిపూర్వకముగ సత్కరించి పంపెను. బ్రాహ్మణుఁ డా ధనభారము మోయలేక మెడ, వీపు, మూపులు నొప్పులు పట్టునట్లుగ మోసి తెచ్చి యెట్టొక తనమిత్రమగు కొక్కెర

యున్న మట్టికడకుఁ బోయెను. అట్లు ధనము మోయుట చేతను, మార్గాయాసము చేతను మిక్కిలి డస్సి వచ్చిన యాబ్రాహ్మణునిం జూచి కొక్కెర మిక్కిలి జాలిపడి తన తెక్కలతో వాని యాయాసము బోవ విసరి, చేపలు, పండ్లుఁ దెచ్చి యిచ్చి పానుపునమకూర్చి నిద్రపుచ్చి తానును నిద్రించెను. అది నిద్రించుటఁ గని యా పరమదుర్మార్గుఁడు తనలో “నేడు కడుపు నిండినది. రే పుదయమున బయలు జేటి పోవునప్పుడు దారిలో నాకా హార మెక్కడ లభింపఁ గలదు? ఈకొంగ క్రొవ్వి నది. దీని శిరీసమునందు మాంసము విశేషముగాఁ గలదు. దీనిని జంపి మాంసము ప్రయాణము నిమిత్తము సంగ్రహించెద” నని తలంచి పాపనిశ్చయుఁడై బట్ట బిగియఁగట్టుకొని దుడ్డుకట్ట చేతఁ బట్టుకొని చెట్టెక్కి మెడమీఁద వక్షముమీఁదఁ గొట్టి కొక్కెరం జంపి దిగివచ్చి యీకలఁదీసి పాటవైచి కోసి, మాంసము సంగ్రహించి తెల్లవారితోడనే ప్రయాణమై పోయెను. అచ్చట విరూపాక్షుఁడు కొన్ని దుశ్శకునములం గని యేమి కీడుమూఁడునో యని విచారించుచు నిట్లనుకొని యెను. “నా మిత్రుఁడగు నాడీజంఘుఁడు ప్రతిదిన మిచ్చటి కీపాటికి వచ్చుచుండును. ఇప్పటికి జాము ప్రొద్దెక్కి రాకపోవుటకుఁ గారణ మేమి చెపుమా? పాపకర్మఁ డైన యాబ్రాహ్మణుఁ డేమియుఁ జేసియుండఁడు కదా? వాడట్టివాడే. నామనస్సు కీడు శకించుచున్నది.

ఏమి దైవచూ” యని విచారించి సేవకులం బిలిచి పక్షి వార్త యేమయ్యెనో తెలిసికొని రమ్మని పంపించెను. వారును జని పులుగుం గానక మాంస మొలిచిన దాని డొక్కంగని రాజునకు సమర్పింప నంత నాదురాత్ముని వట్టుకొమ్మని యానతిచ్చెను. మెఱియలవంటి రక్కసులు పరుగు పరుగునం జని మార్గమధ్యమునఁ బరమసీచుఁ డగు నాబ్రాహ్మణునిం బట్టుకొని టెక్కలు విఱచికట్టి విరూపాక్షునికడకుఁ దెచ్చిరి. “ఈదురాత్మునిఁ జంపి మీ రెల్ల భక్షింపుఁ” డని యారాక్షసులకు విరూపాక్షుఁ డాజ్ఞ నిచ్చెను. అప్పుడు రాక్షసులు కన్నులు మూసికొని చేతులు జోడించి “స్వామీ! మేము పరమాంసము తినునట్టి రాక్షసులమే కాని యెంతటి రాక్షసుల మైనను మే మీ దుర్మార్గునిమాంసముఁ దినఁజాలము. తిన కుపకారము జేసిన వానిని జంపిన పరమసీచుని ముట్టఁగూడ” దని విన్నవించు కొనిరి. అనవుడు విరూపాక్షుఁడు “మీరు తినుండు, తినక పొండు! ఈదుర్మార్గుని నాయెదుటకుఁ దీసికొని రావల” దని పలికి పెడ మొగముఁ బెట్టుటయు దానవులు వాని నూరిబైటకుం గొంపోయి కొఱత వేసి మేను ముక్క ముక్కలుగఁ గోసి మాంసము కుక్కులకుం బాఱవైచిరి. కుక్క లామాంసమును వానన జూచి ముట్టక దూరముగాఁ దొలఁగి పోయెను. కృతఘ్నునిమాంసము తునకము లైన



ముట్టవుగదా ! అనంతరము విరూపాక్షుడు బ్రాహ్మణుడు మాంసము దీసికొని పాఱవైచిన కొంగడొక్క తెప్పించి దాని కగ్నిసంస్కారము జేయించెను. అపుడు దేవేంద్రుడక్కడకు వచ్చెను. విరూపాక్షుడు దతనిం జూచి నామిత్రుడగు నాడీజంఘుని నా కిమ్మని యడిగెను. అపు డింద్రుడిట్లనియె. “నీమిత్రుడు బ్రహ్మదేవునికి మిత్రుడు. ఇతని మరణంబున కతఁ డెఱ్ఱో యుత్తలపడుచుండును. నీవు నీ మిత్రుని కగ్నిసంస్కారము జేయించితివి. ఇది మంచి పని. శృశానమునందు నీమిత్రునిచితివద్ద కొక్కయావు వచ్చి దూడకు పాలిచ్చెను. పాలనుదుగు దూడనోటిమీఁది నుండి గాలికిం జెదరి చిత్తిపై బడెను, వెంటనే నాడీజంఘుడు బ్రతికి శరీరముతో మరల వచ్చెను. ఇది బ్రహ్మదేవుని మహాత్యము. అని యింద్రుడు చెప్పుచుండగానే నాడీజంఘుడు విరూపాక్షుని దగ్గఱకు వచ్చి నర్పించెను. విరూపాక్షుడు పరమానందభరితుడయ్యెను. నాడీజంఘుడు షరమదయాళు డగుటచే దన కారణమున జచ్చి పాశబద్ధుడై నరకమునకుం గొనిపోబడుచున్న బ్రాహ్మణునిదుర్దశకు విచారించి వానిని బ్రతికింపు మని యింద్రుని ప్రార్థించెను. పక్షి యోగ్యతకు సంతోషించి యింద్రుడు డల్లు బ్రాహ్మణుని బ్రతికించెను. విరూపాక్షుడు డిచ్చినసొమ్ము మోసికొని బ్రాహ్మణు డెప్పటియట్ల తనయింటికిం జనియెను. కృత

ఘ్నత మహాపాతక మనియు మిత్రద్రోహ మంతకంటె  
దారుణపాతక మనియు నీ కథవలన మనము తెలిసికొన  
వలసిన ఫలితార్థము.

## చి ర క్కా రి

గౌతముఁ డను నొక బ్రాహ్మణుఁడు గలఁడు. అతని  
కొక్కఁడే కొడుకు. ఆ కుమారుని పేరు చిరకారి. ఎవ్వరే  
కార్యముఁ జేయుమని యతనితోఁ జెప్పిన నతఁడు చిరకా  
లము మిక్కిలి విచారించి పిమ్మట నా కార్యముఁ జేయును.  
అందుచేత నతనికి చిరకారి యని పేరు గలిగెను. తండ్రి  
యొకనాఁడు చిరకారిం బిలిచి “కుమారా! నీతల్లినిఁ  
జంపివేయుము. నేను సాయంకాలము తిరిగి వచ్చునప్పటి  
కీపనిఁ జేయవలయు”నని యాజ్ఞాపించి తన పనిమీదఁ  
బోయెను. చిరకాల మాలోచించి కాని యేకార్యమును  
జేయనివాఁ డగుటచే చిరకారి దీర్ఘవిచార నముద్రమందు  
మునిఁగిపోయి యెటుఁ జేయఁజాలక చింతింపఁ జొచ్చెను.  
ఉయ్యెలలోఁ గూర్చున్నవానివలె వానిమనస్సు ముందు  
నకు వెనుకకు నూఁగ సాగెను. “తండ్రి యాజ్ఞ మిఱఁ  
దగదుగదా! కావున జనకుని పనువు చేసెద”నని యొక

మాటు తలంచెను. చీ! చీ! కోసావేశమున శరీరము  
 మఱచి తండ్రి దేదో చేయఁగూడనిచని చెప్పించిపోయి  
 మున మాతృదేవతం జంపఁ జూచునా యని తెఱిగొకమాటు  
 తలంచెను. జనకుని యాజ్ఞ మిఁజూచు మహాపాతకము  
 కాదా యని యింకొకసారి తలపోయెను. అయ్యో! తల్లిని  
 నఱకుటమాత్రము మహాపాతకము కాదా యని మఱియు  
 మాటు తలపోయెను. అయ్యో! మహాపాతకము దిన్నిచిక్షించు  
 చేత స్వాతంత్ర్యము లేనినాడుకదా యనియు నాలుగిది పే  
 నుపయోగించి నాయుచ్చనచ్చిల్లు నేఁ జేయఁగూడదా  
 యనియు నాతఁ డెడనెడ దలంచెను. ఈ జిజ్ఞాసలోబడి మరల  
 నీవిధముగఁ జెంతించెను. తండ్రిమాటచేసి తల్లిని వధింతునా,  
 తల్లిని రక్షించుకొఱకుఁ దండ్రిని తిరస్కరించునా? తల్లి  
 జన్మకారణముగదా! ఎల్లు చుపుచు. తల్లి పెంచినది  
 కదా! తండ్రిమాత్రము కని పెంచలేదా? “అశ్శాపై  
 పుత్రనామాసి”యను వేదవాక్యప్రకారము తండ్రియే పుత్ర  
 రూపమున మరల జన్మించు చున్నాఁడు. నేను చేయుట  
 యనఁగా నతఁడు చేయుట తండ్రి యాజ్ఞ జేసినవానికి  
 సమస్తపాపములు నశించు నని పెద్దలవలన విసియుంటి.  
 తండ్రియే తపము. తండ్రియే ధర్మము, తండ్రియే విద్య,  
 తండ్రియే దైవము, తండ్రికిమించిన విద్యలు లేవు. అరినిని  
 మించిన దేవతలులేరు. కావున నీతని కిష్టమైన కార్యముఁ

జేసిన దేవతలందఱు సంతోషింతురు. తండ్రివలె తల్లిమాత్రముదైవముకాదా? “నమాతుః పరదైవత” మృదు మాటలబద్ధములా? కాలుసేతులు, ముక్కు, చెవులు, నోరు, కనులు మొదలగు ననయవంబులతో నిండిన యీ స్థూలదేహమునకు మాతగాక కారణ మెవ్వరు? అదియునుగాక దుర్భరమయిన గర్భభేద మనుభవించి ప్రసవవేదనల పాలై కనపడరాని యిటు గలం బడి హేయములేని యుపచారములంజేసి, పెంచినతిల్లిని మఱచు పెట్టు? తండ్రి బిడ్డనవ్వచున్నప్పు డెత్తుకొని ముద్దాడునే కాని. మలమూత్రంబులలోన పొరలు చున్నప్పుడు దరికి రాడు. ధనము సంపాదించి యిచ్చునేగాని యన్నము స్వయముగాఁ బెట్టడు నీరుపోయిదు. బిడ్డలతోఁ బడుపాటులన్నియుఁ దల్లియేపడును. అందుచేతఁ తల్లిదండ్రు లిరువురిలోఁ దల్లియే నధికురాలని ధర్మశాస్త్రంబులు చెప్పుచున్నవి. చిన్నవాఁ డైనను ప్రాథమయస్కుఁడైనను ముసలివాఁడైనను కొడుకు తల్లికి నమానుఁడే. ప్రేమ మెప్పుడు నొక్కటియే. కొడుకు గ్రుడ్డియగుఁగాక! చేరజేసి నేత్రములు గలవాఁ డగుఁగాక! మూఁగ యగుఁగాక! మహావక్త్ర యగుఁగాక! చెవిటియగుఁగాక! మంచిశ్రోత్రములుగలవా డగుఁగాక! రూపసి యగుఁగాక, కురూపి యగుఁగాక! ధనికుఁ డగుఁగాక, పేదయగుఁగాక, సుగుఁగుఁ డగుఁగాక, దుర్గుఁగుఁ డగుఁగాక! పండితు

డగుఁగాక. పామరుఁ డగుఁగాక, తల్లికి కుమారునియందు ప్రేమ యొక్కవిధముగనే యుండును. ఆ కొడుకే తల్లి కానందహేతువు. అతఁడే స్వర్గము. అతఁడే మోక్షము. అతఁడు లేనిచో నామెకు లోకమే లేదు. బ్రతుకే లేదు. ఇది మనుష్యులయందే కాదు. పశువులు పక్షులు మొదలగు ఊద్రజంతువులయందు సయితము మాతృప్రేమ మిక్కిలి స్పష్టముగఁ గనఁబడు చుండును. ఎప్పుడు తల్లి మృతినొందునో యప్పుడే మనుష్యులకు సమస్తము పోవును. అప్పుడే బిడ్డఁ డసమర్థుఁ డగును. అప్పుడే దుఃఖతుఁ డగును. అప్పుడే జగము శూన్యమై తోఁచును. భాగ్యవంతునకుఁ బేదకుఁ దల్లివలన లాభము సమానమే. అట్టి తల్లిం జంపుట పాపసముద్రములో మునుఁగుట నరకమునకు మెట్లు పెట్టు కొనుట. కావున నీమె నే నెట్లు చంప నోపుదు ? కటికవాఁడైన నిట్టిపనిఁ జేయునా ?” యని విచారించు నెంతకుం దెంపులేక యేపని జేయక హేతువాదము సేయుచుండు నంతలో సాయంకాలమయ్యె. తండ్రియు మిక్కిలి పశ్చాత్తాపము నొంది “అయ్యో ! తల్లిని నిష్కారణముగఁ జంపుమని యాజ్ఞాపించి వచ్చితి. పితృవాక్య పరిపాలనమే పరమ ధర్మమని యీపాటి కతఁడు మాతృపథము జేసి యుండఁడు గదా ? యెఱుఁగకపోయి చెప్పితిని. ‘ప్రమాదోద్ధిమతాపి యనుమాట నాయందు సార్థక మైనది.’ అని కన్నుల

నీరు పెట్టుకొని నురల తన కుమారునిం దలంచి వాడు చిర  
కారిగదా ! త్వరపడి యేకార్యముం జేయుడు. కావున నే  
జెప్పినంతమాత్రమున నీ దుష్కార్యమునకు దొరకొనఁ దని  
ద్వైర్యము దెచ్చుకొని, విసరినదచి పల్లశాలకుం పోయెను.  
అతనిం జూచినతోడనే చేతిలోనున్న యాయుధము దూర  
ముగఁ బాటవైచి, చిరకారి యెదురుగాఁ జని తండ్రి పాద  
ములపయిం బడి నీ యాజ్ఞ నెఱవేట్లు నైతి. మహాప  
రాధముఁ జేసితి ట్లమింపుచుని వేడుకొనెను భార్యయు నమ  
స్కరించి స్రక్క నిలువంబడెను. గౌతముఁడు కుమారుని  
లేననెత్తి భార్య బ్రతికియున్నందునకు సంశోషించి యిట్లు  
నియె. “పుత్రక ! నేను రోషావేశంబున నిచ్చిన యాజ్ఞ  
పాటింపక యుంటివి, మేలయ్యె. నీవు చిరకారి వగుట నా  
కప్రతిష్ఠ కలుగకపోయెను. నా తపంబు నిందలపాలు గాక  
పోయె. ముని జనంబులలో నా కపయశంబు రాకపోయె.  
పరమేశ్వరుఁడు మనపాలిట నున్నాఁడు. నాయాజ్ఞ నెఱవేట్లు  
నందుకు నీవు విచారింపకుము.” అని మొదట తాను విడి  
చిన దుఃఖబాష్పము లానందబాష్పములుగా నతఁడు  
దారాపుత్రులం గలిసి సుఖం బుండెను. దుష్కార్యముఁ  
జేయుమని తండ్రి చెప్పినను, గురువు చెప్పినను జేయు  
గూడ దని యీ కథాఫలితార్థము.

## మ రణ కౌ రణ ము



గౌతమి యను నొక బ్రాహ్మణస్త్రీ కలను. ఆమె కుమారుడు పాముకాచి మృతినొందెను. ఆమె జ్ఞానసంపత్తి గలది. జ్ఞాన మెంత యున్నను బ్రియబంధు మరణమువలన దుఃఖము రాకమానదు. ఆ కారణమున గౌతమి చచ్చి పడియున్న కొడుకుని జూచి కన్నీరు కాయినలు గట్ల నేడ్చుచుండ నొక బోయవాడు దారిని బోవుచు నామె దుఃఖ కారణ మెఱిగి యాపాముం బట్టుకొని ప్రాణితోగ్గట్టి గౌతమి కడకుఁ దెచ్చి “యవ్వా! దీని నేమి నేయు ముచున్నది. ఈ పాడుసాడపామువలన నీకుమారుడు మృతినొందెను. దీని నేమి నేయు మందువు? వడ్డుకట్టలతోఁ దల చితుక బొడు తునా? కత్తితో రెండుముక్కలుగ నఱపదునా?” యని యడిగెను. కిరాతునకుఁ దనయెడఁ గల్గిన యభిమానమునకు సంతోషించియు వాడు చేయఁదలంచినపని తనమనము నకు సరిపడనందున గౌతమి “అన్నా! యీపామును విడిచివెట్టుము. దానిజోలి మన కేల” యని ప్రతుత్తర మిచ్చెను. అనవుడు బోయ యచ్చెరువడి “యీపాము నీ కుమారునిం జంపినది. దీనింజంపవద్దనెడ నేమి” యని యడిగెను. అందుకు గౌతమి యిట్లనియె.—“విధివశము చేత వచ్చినయాసడలను భరింపలేక మూర్ఖులు దుఃఖ సము

ద్రమున మునిగిపోవుదురు. జ్ఞానులు కారణములం దెలిసి  
కొని దుఃఖసాగరమున మునిగిపోక దేలుచుండుదు. అది  
యును గాక నీపామును జంపినమాత్రమున నా కుమారుడు  
బ్రతుకునా? దీనిని జంపుట వ్యర్థము కావున విడిచిపుచ్చుము”  
అనవుడు నా కిరాతుడు నామనసు మిక్కిలి మండుచున్నది.  
నీవేదాంతములు నాకు సరిపడవు. నిష్కారణముగ బాలుని  
ప్రాణములు దీనిన దుష్టజంతువులు జంపవద్దనెద వేమి? ఇది  
పెట్టికాని వేదాంతము కాదు. దీని జ్ఞాను జంపక మాన.  
దుష్టజంతువుల నపశ్యము వధింప వలయు. గోవులు మొద  
లగు సాధుజంతువులమూడ దయఁ జూపవలెను. కాని  
పాములు, తేళ్ళు, ద్వైతములు మొదలగు క్రూరజంతువులపై  
కృపఁ జేయుట ధర్మము గాదు. ఇది ధర్మవిరుద్ధము. లోక  
కంటకు డైన వృత్రాసురుని మహేంద్రుడు చంపఁడె?  
సర్వజ్ఞు డైన మహేశ్వరుడు దత్తునియాగము ధ్వంసము  
చేయలేదే? బ్రహ్మనంశజులైన రావణాది రాక్షసులను  
రాముడు వధింప లేదే? దుర్జనులను దుష్టజంతువులను  
నాశ మొనర్చినను బాపము లే”దని దానిఁ జంప నుంకించు  
చున్న కిరాతు నుద్దేశించి గౌతమి “మేము బ్రాహ్మణులము  
మావచనములు మీరు శిరసావహింపవలయును. మేము  
హింసజేయఁజాలము. మాకీపామువలన మహాపద పాటిల్లి  
నను నేను చంపుచుండఁ జూడఁజాల. దానిని విడిచిపెట్టి నీ  
దారిం బొమ్మని యామె యెంతజెప్పినను వినక సర్పవధ



దీక్ష వహించియున్న యాతనితోఁ దవప్రాణ సంరక్షణార్థమై పామిట్లనియె. “నే నేమి తప్పు చేసితిని. ఎవరు దోషులొ యెవరు దోషులుకారో నీవు చక్కగా నఱయుటలేదు. నేను మృత్యుప్రేరణముచేత వచ్చి యీబాలుని గఱచితిని గాని, నాకీ బాలునిపై రోషములేదు, మత్సరములేదు. కావున నాతప్పు లేకమును లేదు.” ఆపలుకులు విని బోయి యిట్లనియె. “మృత్యువునకు నీవు సాధన మగుటచేతనే నిన్ను ముఖ్యముగాఁ జంపవలయు ఎన్ని మృత్యుసాధనములు నశించిన లోకమున కంత మేలుకదా?” యన నర్పమిట్లనియె. కుండఁ జేయుటలొ ముఖ్యకారణము కుమ్మరి. అట్లే మరణము సేయుటకు మృత్యువు ముఖ్యకారణము. కుమ్మరివానికి సారెయుఁ గోలయు సాధనములై నట్లు మృత్యువునకు నేనును నానంటివారును సాధనము లగుచుండుము. ఇది నా శక్యమయిన పనిగా దనుచుండ బోయ దాని కిట్లనియె. “బాణము వేయువానిది తప్పుగాని, బాణము తప్పు కాదని బాణమును ఖండింపక యూరకుండునట్టి వెంగలి యెందైన గలఁడె? నీకు రోషమత్సరములు లేవని చెప్పుచుంటివి. రోషమత్సరములుండి యపకారము చేసిన పక్షమున నందు కొంత హేతువు కలదు. ఏమియులేక యపకారముఁ జేయునట్టి పాపజంతువులు బ్రదుకుట లోకాపకారము. ఎవడువంపిన వారిపక్షమున వచ్చి లోకనాశముఁ జేయుచుండువు. నీయందు దయఁబూనుట లోకుల యెడల

నిర్దయఁబూనుట. నిన్ను బ్రదికించుట జంతువుల జంపుట. అదిగాక మీరు బాణములు, కట్టలు, కుచ్చురి సారెలు, మొదలగువానివలె, ప్రాణము లేని వస్తువులు కాదు. మీకు బుద్ధి గలదు. బుద్ధిగల సాధనములచేత లోకమునకు మహాపద వాటిల్లు. ఇట్టిసాధనములను మొదలసీయక కదల సీయక నెక్కడ జూచిన నెక్కడ నొక్కి చంపుట కర్తవ్యము.” అన భుజంగము మరల బదులుపలుకఁ జూచుచుండ మృత్యువు ప్రత్యక్షమై యితైఱుగున సంభాషించె. “ఓ సర్పరు! యీబాలుని వధనిమిత్తమై నిన్ను నేను పంపినట్లే లోకజంతువుల హింసింపు మని కాలుఁడు నన్ను బంపుచుండును. ఈ చావునకు నీవు కారణముగాదు. నేనును హేతువును గాను. నాశనము నమస్తజంతువులకుం గలదు. ఏదో సాధనమున నవి నాశనము నొంద వలయు. కొన్ని జంతువులు నీవంటి కూరజంతువులచేతఁ జచ్చు; కొన్నిలోగములచేత మ్రుందు. కొన్ని జలముచేత, కొన్ని యగ్నిచేత, కొన్ని వాయువుచేత, కొన్ని తమబుద్ధిహీనతచేత, కొన్ని మనుష్యుఁడు కల్పించిన యాయుధములచేత కాలధర్మము నొందుచుండు. ఇది యొక నిమిత్తము కాని, జంతువులకు, జావు తప్పదు. జంతువులకే కాదు. సూర్యచంద్రులకు, భూమ్యాకాశములకు, జలాగ్నులకు, వాయువునకు, మహాసముద్రములకు, మహాపర్వతములకు సైతము నాశనము కలదు. యమునిపంపుననే జని కొన్నిటి స్వయముగాను

కొన్నిటిని సాధనములచేతను నాశనము చేయుచుండును, జను లజ్ఞానముచేత నిన్నును, నన్నును నిందించుచుండురు, ఇదియెల్ల కాలునిచేష్టిత మని వా రెఱుంగరు. కాలవశమున గాని మనవశ మిం దేమియు లేదు. అనవుడు పాము మృత్యువున కిట్లనియె. “నీవు చెప్పినట్లు నేను నీ ప్రేరణమున గఱచితిని. గావున నావలన నేరము లేదని చెప్పుచుంటి. ఇదియెల్ల కాలుని దోషముగాని, మనదోషము కాదు. నావుడు మృత్యువు సర్పముం జూచి—“కాలుని వలన దోష మున్న దని లేదని చెప్ప నే నెంతదానను. మనధర్మ మిట్టిదనియుఁ గాలునివలన మనము ప్రేరితులమైతి మనియుఁ జెప్పవలయునే గాని, దోషంబులు నిరూపించుట మనపని కా” దని పలికెను. అప్పులుకులు విని తాము బోయంజూచి, యింటివా మృత్యువు మాటలు. ఇదియెల్ల నా దోష మని నీవు పలుకుచుంటివి. ఇప్పుడైనను యధార్థమరసి నన్నంటఁగట్టిన త్రాళ్ళునిప్పి నన్ను విడచిపుచ్చు” మని వేడుకొనెను. బోయఁడు దానిచూట సరికునేయక “ఓ పాడుపామా ! నీవును, మృత్యువును, ణోడిదొంగలు. ఏవో నాలుగు పొడిమాటలు సరిది చెప్పినంతమాత్రమున నే నిన్ను విడుచుట కంతవెట్టినే ? నీకు వెఱవను; మృత్యువునకు వెఱవను. నిన్ను విడువ” నని దానివధంబునందు కృతనిశ్చయుఁడై యుండ సర్పమృత్యువులు రెండును బోయ నాలోకించి నిరంకుశుఁడైన కాలునిపనుపునఁ జను

చున్న మాకు దోషము లేదనుచుండ నంతలోఁ గాలుఁడు  
 ధర్మసందేహముఁ దీర్ప నచటఁ బ్రత్యక్షమై యిట్లనియె.  
 బాలుని మరణమునకు సర్పము కారణము కాదు. మృత్యువు  
 కారణము గాదు. నేను కారణము గాను. అతని కర్మమే  
 కారణము. నమస్తజంత్రువులు తమతమ కర్మంబుల ఫలం  
 బులు గుడుచుచు నుఖదుఃఖంబు లనుభవించుచుండును.  
 ఆకర్మమే యీబాలుని వధించె. కర్మమే జననము కలిగిం  
 చును. కర్మమే వృద్ధిబొందించును. కర్మమే నాశనమొందిం  
 చును. తను కావించిన కర్మ ననుభవింపక శివునికై నం  
 దప్పదు. తక్కిన జంతువులమాట లెక్కయేమి?” యను  
 చుండి నక్కాలుని పలుకులు విని గౌతమి బోయ కిట్లనియె.  
 అన్నా ! వింటివా కాలుని పలుకులు? నేను చెప్పినట్లే యీ  
 కాలదేవుఁడు గూడ చెప్పె. తాము చేసిన పాపఫలమె  
 మానవులందఱుఁ గుడుచుచుందురు. తల్లిదండ్రులు చేసిన  
 పాపకర్మము చేతనే బిడ్డలు మృతినొందుచుందురు. చేసి  
 విచారింపనేల? కావున నీసర్పమును విడువుము” అది విని  
 బోయ జ్ఞానసంపన్నుడై సర్పమును విడిచెను. వాడ  
 ముడిగి యెల్లవాడు యధేచ్ఛం జనిరి.

## సప్తమహర్షులు—వృషాదర్శి

అత్రి, కశ్యపుడు గౌతముడు, జనుదగ్గి, భరద్వాజుడు, వశిష్ఠుడు విశ్వమిత్రుడు సప్తమహర్షులనఁబడుదురు. వీరు తమమహిమవల్ల నాకాశమున నక్షత్రరూపము ధరించి శాశ్వతమూర్తులై యున్నారని పెద్దలు చెప్పెదరు. ఈసప్తమహర్షులు పూర్వకాలమందు గలసి సంచరించుచుండిరి. నసిష్ఠునిభార్య యగు నదుంధతీదేవి మగని నెన్నఁడు విడువక, సతఁ జెక్కడికఁ జిగిన నక్కడికరుగుచుండును. గండ యను పరిచారిక యొకరిత యదుంధతీదేవిని నేనించి యుండును. దానిమగఁడు పశుసఖుఁ డనువాఁడు సప్తమహర్షులకు నుపచారములు నేయుచు నిరంతరము వారివెంట నంటి యుండును. ఆ పదిమందియుఁ గలసి యధేచ్ఛముగ భూమండలమంతయు సంచరించుచుండ నాకాలమున వానలు లేక గొప్ప కఱవు సంభవించెను. అదుంధతీసమేతులైన సప్తమహర్షులవంటి తపోధనులు పరమసావనులు మహిమాశాలురు కాటకమువలన నింతింత యనరాని బాధ పడినపుడు సామాన్యమనఁజ్యులు లక్ష్మీపలక్షులు కోటానకోట్లు మేరమీరినయాకలిబాధ కోర్కలేక పల్లియలయందును పట్టణంబులయందును గుక్కలవలె వీధులం బడి చచ్చిరని వేఱఁ చెప్పవలయునా? అఘోరసమయమున వారు పదుగురు పేరాకలిఁ

చేత మూర్ఖు వోపునంతటి దుఃస్థుడైనా సరే తినుట కేమియుం  
దొరకక నలువంకలఁ జూచిరి. చూచునప్పుటికి వారి కన్ను  
లకు శ్మశానభూమి కనుపడెను. అం దొకచితి కనుపడెను.  
ఆ చితిమీఁద నొక శవము కనుపడెను. పెన్నిధిఁ గన్న పేక  
వలె బోకో త్తర చరిత్రులగు మహామును లరుంధతీ సమీతులై  
సేవకులు వెంటరా మహానంద భరితులై పరుగుపరుగున  
వల్ల కాటికిం జని యాశవఁముం దినవలయునని మిక్కిలి తమక  
ముతో కాటిచ్చును జేసిరి. అత్తటి వృషాదర్శి యను రాజు  
దైవవశమున నా గారిం బోపుచుండెను. బహు తపస్సులు  
ప్రకటించు బ్రహ్మతేజముతో నాకలిచిచ్చున మాడిపోయిన  
మేచులతో సాదమీఁది పీచుగుం జుట్టియున్న యా బ్రహ్మర్షు  
లాతని కంటఁబడిరి. పడుటయు నానఁడు నివ్వెరపడి యొక్క  
నిముసముఁ జూచి వారి సమీపమునకుం జని ననుస్కరించి  
దీననలఁ బడసి “మహాత్ములారా! ఏమిది ? మీగేమి చేయు  
చున్నా” రని యడిగెను. ఆతనికి మహర్షు లిట్లనిరి. “రాజా!  
ఇది మహాత్ము సమయము కదా! భూమిమీఁద వడ్లగింజ  
కనుపడుటలేదు. ఆకలి సహింపఁజాల కున్నాము. ఈశవమును  
భక్షించెదము.” అనవుడు రాజు నిశ్చేష్టితుండై ముక్కున  
వ్రేలు వేసికొని కొండొక వడి కిట్లయె. “ఆహా! ఆకలిబాధ  
మనుష్యులచేత నేమి చేయింపదు ? క్షుధానములచేతఁ గాలి  
పోవనిది లేదు. అది కడుపులఁగాల్చి యూరకుండదు. సకల  
ధర్మంబులఁ గాల్చును. సర్వనియమముల దహించును. నీతి

నెల్ల భస్మముచేయును. మహానుభావులారా ! యెంత దుర  
వస్థ నచ్చెను. మీ మహానుహిమ మీరెఱుంగ. రేమోగాని  
నేను కొంతవర కెఱుంగుదును. మీలో నొకఁడు నిష్ఠుడేవుని  
గడుపారఁ గన్నవాఁడు. ఒకఁడు బ్రహ్మవిష్ణు మహేశ్వరుల  
మువ్వరకుఁ దండ్రి. ఒకఁడు కాలియానుఁ గమ్ముఁజూసి  
ముజ్జగఁబుల నాశ్చర్యరసమున ముందినవాఁడు. ఒకఁడు  
క్షత్రియనగళ నాశన డగు పరశురాముని జనకుఁడు. ఒకఁడు  
బ్రహ్మసృష్టికిఁ బ్రతిసృష్టి చేసినవాఁడు. వసిష్ఠునిచూట చెన్న  
నక్కఱయేలేదు. అతఁడు జగత్త్రయైక పూజ్యుఁడు. భర  
ద్వాజుని మహిమ లోకవిదిశమే. ఇట్టి మహానుభావులగు  
మీరు రాక్షసులనలె వ్యాఘ్రాదిక్రూర యంతువులనలె నాను  
ష్యునిఁ దినఁ దలచుటయు, నందు సొదవైఁబెట్టిన పీరుగను  
బీకికొని తినఁ దలఁచుటయుఁ జూడ విధినిర్ణయమునకు మేఱ  
లేదుకదాయని తోచుచున్నది. మీరే యిట్టి నీచకార్యము  
సేసిన లోకమర్యాద నిలుచునా ? ధర్మములు సాగునా ?  
మీ కాహరిము లభింపదేని నాతోరండు. అన్నముపెట్టెద.  
వస్త్రము లిచ్చెద. వట్టి యన్నమె కాదు పంచభక్ష్య పర  
మాన్నములతోఁ గడుపారఁ గుడుపుదు. వసించుటకు గృహ  
ములిచ్చెద. కావలయు నేని నేనుఁగు లిచ్చెద. గుఱ్ఱములిచ్చెద.  
పశువు లిచ్చెద. పంటపొలము లిచ్చెద. ధనము లిచ్చెద.  
ధాన్యములిచ్చెద. కాపున నతిహేయమై భయంకరమై లోక  
విరుద్ధమై శిష్టజనదూష్యమైన యీ శవభక్షణము నూనుఁడు!  
నామనవి విను." డని రాజు బ్రతిమాలుటయు మహద్బలతని

కిట్లనిరి, “రాజా ! మేము చేయుచున్నది హేయమనియు  
భయంకరమనియు లోకవిదగ్ధమనియు శిష్టజనదూష్యమనియు  
మేమెఱుంగుదుము. ఎఱుంగక యజ్ఞానముచే జేయుట లేదు.  
చేయరానిదైనను నేడు దేశమున రేగి యున్న గొప్పకఱపు  
కఠమున దీనిం జేయవలసె. జంతుకొటి యాకలికిఁ దాళఁ  
జాలమకదా! యాపుండునైత మొకజంతువే. సాంగవేదాధ్య  
యసంసన్నుల మైనను తపోధనులలో నగ్రగణ్యుల మైనను  
మహానుహిమలగు నిధుల మయినను మేమూకలికిఁ దక్కిన  
జంతువులతోఁ బాలు బానిసలమే. ఎంత యాచించిన మాకుఁ  
బట్టెడు పిండము దొరకదయ్యె. జంతుచాంసము భక్షింపుక  
మన్న నీగొప్పగాలుకమువల్ల నాహారము దొరకక నమస్త  
జాతువు లిదివఱకే నృతిఁ జెందినవి. అనేకయుగముల నుండి  
జీవించుచున్నారము. కాని యింతకాటక మెన్నఁడుఁ జూచి  
యెఱుంగము. విని యెఱుంగము, ఇంద్రియముల నెల్ల జయించి  
నాముకాని యాకలిని జయింపఁ జాలమయితిమి. కామ  
క్రోధములు మొకలగు నంత శ్మశ్రువుల జయించితిమిగాని,  
తుద కీయాకలిదయ్యుచునోటఁ బడితిమి. ఆకలి కాగలేక  
యస్యనస్తువులు దొరకక పోవుటచేత నీశవము నిక్కడ  
భక్షింపఁ దలంచితిమి. పాపముకాని, పుణ్యముకాని, దీనిని  
భక్షింపక మానము ఘటము నిలిచినపిదపఁ గలుషము  
మాట చూచుకొందము. ఇక నీమాట నెత్తికొందము.  
మాకన్న వస్త్రము లిచ్చెద నంటివి. ఆకలిబాధ తీర్చెద



నంటివి. ఇది లెస్స. నీ కభ్యుతయ మవుఁగాక ! నీమంచి  
తలంపునకు మెచ్చితిమి. నీకు భగవంతుఁ డాయురారోగ్య  
ములు ప్రసాదించుఁగాక ! కాని, నీసొమ్ము మే మనుభవింపఁ  
జాలము. మీధనము లన్వాయార్జిశములు. నిగపగాఢులను  
డండించి దోచుకొని శత్రువు లని పేరు పెట్టి బహుసంఖ్యలగు  
జనులను వధించి సంపాదించినవి మీవి త్తములు. మీవలన  
దానములు గ్రహించి మేడలు మిడ్డలు గట్టుకొని నుఖించుట  
కంటె యడవులనుండుట మేలు. మీరిచ్చిన యేనుఁగులగుఱ్ఱ  
ముల నెక్కి నుఖించుటకంటె కాలి నడక నే ముడ్డలో నైన  
నడచుట మేలు. మీ ధనములనల్ల నైశర్యవంతులమై  
సమృద్ధిగఁ దినుటకంటె నన్నములేక యుసవాసము చేసి  
మాడి చచ్చుట మేలు. వెయ్యేల ? మీసొమ్ము దినుట  
కంటె బీనుఁగను బీకకొని తినుటయైన మేలు ”

అట్లు సప్తమహర్షులు రాజులసొమ్ము నిందాస్పద మని  
నుడువుటయు వృషాదృచ్ఛ వారి కతినోక్తులకు మిక్కిలి కోపించి  
రోషావిష్టహృదయుడై గృహంబున కరిగి వారిని నంచంప  
నెంచి మాయాఫలములు కొన్ని కల్పించి వానిని మంత్రుల  
చేతికిచ్చి “వీనిని గొంపోయి మీరా సప్తమహర్షుల కిం”డని  
పంపెను. మంత్రు లామాయాఫలముల సంగ్రహించి యా  
మహామునులయొద్దకుం గొంపోయి యిచ్చిరి. మహామునులు  
వాని స్వరూపంబుఁ జూచియు, హస్తంబుల స్పృశించియు  
నవి కృత్రిమఫలము లని తెలిసికొని యావలఁ బాఱవైచిరి.  
మంత్రులు సిగ్గుపడి మఱివిపోయి యావార్త రాజున కెఱింగి

గించిరి. రాజు కోప మినుమడింప మంత్రవేత్తలం బిలిపించి  
 “అద్యులారా! మీరు హోమంబులు చేసి కృత్తియనురాక్షసిం  
 బుట్టించి దానిని సప్తమహర్షుల మీదికిం బంపుఁడు. అది  
 వారిని జంపివచ్చినట్టు లాజ్ఞాపింపుఁ” డని యానతిచ్చెను.  
 మంత్రశాస్త్రజ్ఞులు రాజమాట దాటఁజాలక హోమంబులు  
 చేసి కృత్తియను రాక్షసిం బుట్టించి దానిని మహర్షుల  
 మీదికిఁబంపిరి. ఆసమయంబున మహర్షులు తినుటకు దుంపలు  
 కాయలు పండ్లుగలచోటులు వెదకికొనుచు నడవులం దిగు  
 చుండిరి. అప్పుడు శునస్సఖుం డనుసన్యాసి యొకఁడు వారిం  
 గలిసికొని మైత్రినేఱపి వారెందుఁ బోవ నటు బోవుచుండెను.  
 అట్లు వారిండఱుఁ గలిసి తామర తూండ్లు తిని కడుపులు  
 నింపుకొనవలయు నని తలంచి యొకకొలనుకడకుఁ బోయిరి.  
 ఆకొలను గట్టు వారు చేరునప్పటికి వృషాదర్శి పంపిన కృత్తి  
 యను రాక్షసియు నచ్చోటు జేరెను. చేరి కొలను జొరబోవు  
 మహర్షుల కడ్డమునోయి యేదేనివంక పెట్టి వారిని తుకము  
 ట్టింపవలయుననివారినామధేయము లడిగెను మహర్షులుసహజ  
 సౌజన్యముతోఁ దమవేశ్య వరుసగాఁ బేర్కొనిరి. శునస్సఖుఁడు  
 తనవేరు సరిగాఁజెప్పక రక్కసికి వినుఁగుపుట్టున ట్లడ్డదిడ్డముఁ  
 జెప్పెను. అందు కతనిపై రక్కసి కోపించి వేరు సరిగఁ జెప్ప  
 వేమని తిరస్కారిముగ నడిగెను. చెప్పు చున్నను జెప్పలే  
 దఁదావా? దురాత్ములారా! పశుము! భస్మము కమ్మని హహ  
 కోపమున దండముతో దానితలమీఁద వైచెను. ఆ దెబ్బ

కది నేలఁగూలి చచ్చి భస్మమయ్యెను. అనంతరము మునులు  
 సరోవరముఁ బ్రవేశించి తామరతూఁడులు గోసి గట్టున  
 మోపుగా, బెట్టి స్నానమునకై జలమున దిగిరి. స్నానములు  
 చేసి మరలవాడు గట్టునకువచ్చునప్పటికి తామరతూఁడొక్కటి  
 యైన లేకపోయెను. మును లొండొరుల మొగములు జూచు  
 కొని తెల్లబోయిరి. ఒకరిపై నొకరి కనుమానముఁ గలిగెను.  
 కలుగుటయు వారందఱు ప్రమాణములు చేయ సంకల్పించిరి.  
 శునస్సఖుఁడు వారందఱికి మధ్యవర్తి యయ్యెను. అప్పు  
 డత్రిమహాముని యిట్లు ప్రమాణముఁ జేసెను. “నేను తామర  
 తూఁడ్లు దొంగిలించితి నేని గోవును దన్నినవాఁడు, సూర్యున  
 కెదురుగా మూత్రపురీషములు విడుచువాఁడు, అనాధ్యాయ  
 మున వేదము జదినవాఁడు, నేదుర్గతికిఁబోదురో యాదుర్గతికిఁ  
 బోవుదును.” అనవుడు వసిష్ఠుఁ డిట్లని యొట్టుబెట్టుకొనియె.  
 “నేనీబిసంబులు మ్రుచ్చిలించితి నేని, వేదాధ్యయనముఁ జేయని  
 వాఁడు, సన్యాసియయ్యుండి కాముకుఁడైన వాఁడు కుక్కను  
 వెంటఁబెట్టుకొనియసహ్యాపడక నిరంతరముతిగుగువాఁడు, పోవు  
 నట్టిదుర్గతికి నేనుపోవుదు” మఱియుఁగన్న కూతునమ్మకొనుట,  
 శరణుజొచ్చిన వానిని రక్షింపక దిరస్కరించుట, దానమిచ్చు  
 వాఁడు దరిద్రదశఁ బొందినప్పుడు సైతము వానిని యాచించి  
 పీడించుట, యేమనుష్యుని కేదుర్గతులు గలుగఁజేయునోనాకా  
 దుర్గతులు గలుగుఁగాక. అంతట కశ్యపుఁ డిట్లు శపథముఁజేసె.  
 “వ్యర్థముగా మాంసము భక్షించుట, సభలోఁ బక్షపాతము

బబ్బుట, దుర్దానములు పట్టుట, పట్టపగలు స్త్రీసంభోగ మొనరించుట, బ్రాహ్మణుడు సరకులంగొని వర్తకముచేయుట నేదోషము సంఘటిల్లునో బిసములు దొంగిలించినపక్షమున నాకాదోషము గల్గుంగాక ! పదంపడి భరద్వాజుఁ డిట్లనియె. 'ఈతూండ్లు నేను దోచుకొంటి నేని జ్ఞానులను, గోవులను, స్త్రీలను, గృహముగా హింసించుట, కార్యాత్ముడు లయిన బ్రాహ్మణుల నుపేక్షఁజేయుట, కట్టెభుల్లలతో మండుచున్న యగ్నియందు హోమముఁజేయుట, గురుభిక్ష్వారముజేసి చదువుట మొదలగు పాతకములు జేసినవారిగతి నాకుఁ బ్రాపించుగాక !' "నేనీదొంగతనముఁ జేసితి నేని భార్య ముట్టయినప్పుడు దానిని గవయుట, మాత్రపురీషములు జలములో విడుచుట, ద్వేషభావము గొనుట, యాడుదానిసామ్యుఁ దిని జీవించుట, యశహోయఁడైన వైరిం జంపుట, చూడితో నున్న యావుం గొట్టుట మొదలగు పాతకములు జేసినవారి వలె నేనును దుర్గతికిం బోవుదు" నని జమదగ్ని శపథముఁ జేసెను. "ఈబిసములు నే నెఱిగియుండినపక్షమున వేదము వదలుకొనుట, యగ్నిహోత్రములు విడిచిపెట్టుట, శూద్ర స్త్రీకి మగఁ డౌట, సోమలత లమ్ముకొనుట, చెడ్డగ్రామము లందు వాసము జేయుట, మున్నగుపాతకములు నేను చేసినట్లే యని గౌతముఁడు ప్రమాణముజేసెను. 'ఈకార్యము నావలన జరిగెనేని తగిన సేవకులను రక్షింపకపోవుట, తగనివారిని రక్షించుట, ధర్మాత్మునివలె కపటవేషము వేసికొని రాజుగొల్పుట

మొదలగు పాతకములు చేసినట్లే' యని విశ్వామిత్రుడు ప్రతిజ్ఞ జేసెను. అప్పు డదుంధతి యల్లన నిట్లనియె. 'అత్తమామల నెల్లప్పుడు దిట్టినదానికి, పెనిమిటియెడ నుగాలోచనములు చేసినదానికి, ఒక్క యె కూర్చుండి పరమాన్నము దిన్నదానికి నెట్టిదుర్గతి కల్గునో నాకెట్టిదుర్గతి కలుగును.' అనవుడు జన్మ మంతయు బానిసతనముతో నె గడపుగడపుచూడిన గండయిల్లు ప్రతిజ్ఞ జేసె. 'వంటజేసిన యాడుది ముందుగా భుజించుట, సరిగాఁ బని చేయకపోవుట, బొంకులు పలుకుట, కూతురు నమ్మకొనుట, సజ్జనుల కెగు సేయుట యెట్టిదుర్గతిఁ దెచ్చునో యీతూండ్ల దొంగతనము గూడ నెట్టి దుర్గతిఁ దెచ్చుఁగాక!" పిమ్మట దానిమగఁ డగు పశుసఖుఁడు మునులవంక తిరిగి. యీతూండ్లు మ్రుచ్చిలించినవాఁడు సంతానము లేనివాని వలెను, గర్భదాసునివలెను, దరిద్రపీడితునివలెను, సకల దుఃఖంబు లనుభవించుఁగాక యని యొట్టపెట్టుకొనియె. అట్లచట నున్నవా రందఱుఁ దనవంక దిరిగి ఘోర ప్రమాణంబులు చేసినపిదప శునస్సఖుఁడు తానును ప్రమాణముజేయఁ దలఁచి యిట్లనియె. "నేనీబిసము దొంగిలించితి నేని వేదాధ్యయన సంపన్నునకైనను యజ్ఞములు చేసినవాని కైననుగన కూతునిచ్చి యానందముగఁ బెండ్లి చేసినట్లే' యనిన మహర్షు లందఱుఁ కిస్మితులై యిదియేమి మంచిఁ పయములంగూర్చి శపథముఁ బట్టుదురే? దీనింబట్టిజూత నీవే తూండ్లు దొంగిలించితి నని తెలియుచున్నది. అఁకలికి తాళఁజాల మన్నాము. బాధ

పెట్టక సత్వర మిమ్ముని పల్కిరి. పలుకుటయు శునస్సఖుండు నవ్వి యిట్లనియె “మీ రన్నది సత్యము. మీ రొండుదల నేమే మందురో వినుటకై యిట్లు చేసితిని. నేనే యీతూండ్లు మ్రుచ్చిలించితి. వృషాదర్శి యచు రాజమీపైఁ బగఁబూని మిమ్ము జంపటకై కృత్తిమను రాక్షసిం బంచె. అది మిమ్ము కడతేచ్చునను భయంబున సన్వాసివేషముఁ బూని వచ్చినవాడ. నేను దేవేగ్రుండ. ఇవిగో మీ తామర తూండ్లు గ్రహించి భక్షింపుడు. మీ పుణ్యవర్తనములచేత మీ కుత్తమపసప్రాప్తి గలిగె. ఎగసి యాకాశమునకురండు. అక్కడ చుక్కలై మెఱయుచుందురుగాక !”యని పల్కుటయు మహద్వు లింద్రునితోఁ జని యాకాశంబున నక్షత్ర రూపములు ధరించి దేదీప్యమాన ప్రభావంతులై వెలయు చుండిరి. రాజువలన దానము గ్రహింపనివారి కిట్టి మహోన్నత దశ ప్రాపించె. ఎవరివలనను దానము గ్రహింపక స్వతంత్రజీవనము పేయుట సర్వోత్తమము.

క్షత్రబంధుఁ డను నొకరాజు కలఁడు. అతడొకనాఁ డెక్కడకో బోవుచుండ భయపడుచు నొదిగి వెళ్ళుచున్న యొక మాలవాఁడు వానికంటి కగుపడెను. అతఁ డామాలనిం బిలిచి ‘ఓయీ ! యిట్లు నీవొదిగి తొలఁగి చనుటకు గారణం బేమి?”యని యడిగెను. అనవుడు మాలవాఁ డిట్లనియె. “అయ్యా! అది యొక బ్రాహ్మణుని పొలము. బ్రాహ్మణుని పొలముమీఁదినుండి గాలి కెగిరివచ్చు మంటిరేణువులు నా

మీఁదఁ బడునేమో యను భయమున నేను దూరముగఁ దొలఁగి చనుచుంటిని.” అనవుడు రాజు “బ్రాహ్మణక్షేత్రమునుండి గాలి కెగిరిన మంటిరేణువులు మీఁద పడిన నప్త మేమి”యని మరల నడిగెను. చండాలుఁ డతని కిట్లు ప్రత్యుత్తర మిచ్చెను. “మహాప్రభూ! నేను పూర్వమొక బ్రాహ్మణ శుమారుఁడను; మాధుకరవృత్తిం బ్రతుకుచు స్వాధ్యాయముఁ జెప్పుకొనుచుంటిని. ఒక నాఁడు బిచ్చమెత్తి తెచ్చికొన్న యన్నము పుణ్యనదీ తీరమునకుఁ బోయి తిన దలఁచు చుండ గొప్పగాలి వీచెను. ఆ నదికి సమీపమందున్న యొక బ్రాహ్మణుని పొలముమీఁదనుండి మంటి రేణువులు డట్టముగా నెగిరివచ్చి యన్నము పైఁబడెను. అఁకలి కాగలేక నేనాయన్నముఁ దింటిని. బ్రాహ్మణుని భూమి సంబంధమయిన రేణువులు పడినందుచేత బ్రాహ్మణుని సొమ్ము కొంత నాకడుపులోఁ బడినది. బ్రాహ్మణ ధన మపహరించుట మహాపాతకము. అందుచేత నేను మాల వాఁడనై పుట్టితిని, పూర్వజన్మజ్ఞానము నాకు గలదు. నీతోడ నా కీవిషయమై సంవాదమిప్పు డయినది. కనుక నాశాప విమోచనమైనది. ఇంక నేను బ్రాహ్మణజన్మ మెత్తుదును. నాకు సెలవిమ్ము.” అని చెప్పి వెడలి పోయెను. బ్రాహ్మణుల సొత్తు మంటిరేణు వయినను గురే, గడ్డిపరకయైనను గురే యపహరించుట మహాదోషమని దీని ఫలితార్థము.

## గౌతముడు—దేవేంద్రుడు

గౌతమ మహాముని వనములో సంచరించు చుండఁగా డల్లి లేని యేనుఁగుపిల్ల యొకటి యాయనకంటఁ బడెను. అమహర్నిజాలిచేత దానిని కేరఁదీసి పెంచఁదొడఁగెను. నానాటి కది మిక్కిలి పెద్దదయ్యెను. ఆకాలమున ధృతిరాష్ట్రుఁడను రాజు దేశమును బాలించు చుండెను. దేవేంద్రుఁ డారాజు రూపముఁదాల్చి గౌతమమహాముని కడకుఁ జొయి “మహాత్మా సీత్రపెంచుచున్న యేనుఁగు నాకి” య్మని యడిగెను. అతనికి గౌతముఁ డిట్లనియె. “రాజా! యీయేనుఁగు నా యగ్ని హోత్రమునకు సమిధలు తెచ్చియిచ్చును. నే నాశ్రమమున లేనికాలమున జాగ్రత్తతో నాపర్ణశాల రక్షించును. దీనిని బిడ్డనుబెంచినట్లు పెంచితిని. అదియు నన్ను దండ్రుని బ్రేమించి నట్లు ప్రేమించు చున్నది. అందుచేత దీనిని సీకియ్యఁజాల” అనవుడు మాయారూపముం దాల్చిన దేవేంద్రుఁ డిట్లనియె. “ముక్కుమూసికొని తపము చేయు మునుల కేను గెందుక? ఎక్కనా? సౌఖ్య మనుభవింపనా? సమిధలు తెచ్చునను కారణమున నేనుఁగుల బెంచువాడు గలరె! అమూల్యము లయినగోవుల వేసవేలిచ్చెడ! కావలసినంత బంగారమిచ్చెడ! అన ముని చిన్ననాట దీనితల్లి చనిపోవుటచే మిక్కిలియక్కటి కముతోఁ బెంచినాఁడ. అందుచేత మక్కువ యెక్కువైనది! కావున విడువఁజాల. లక్షగోవుల నిచ్చినను దీని నియ్యను.



కోటివరహా లిచ్చినను దీని నియ్యను. నీరాజ్య మంతయుధార  
వోసినను దీని నియ్యను. నేసీయను. మొట్టోయను చుండ  
నీవిన్ని సార్లడుగుట న్యాయమా? మారుమాటాడక  
పొమ్ము” ఆమునిపలుకులు విని కపటవేషధారి యయిన  
మహేంద్రుడు “వాహనము చేసికొనుటకై యేనుఁగును  
రాజు పుచ్చుకొనవచ్చు. నీవేమిసేయగలవు? సామమున దీని  
నీయకున్న బలిమినిఁ దీని గైకొనెద. కావున విడువు” మని  
రాజసమునఁ బలుకుటయుఁ దపోధని యిట్లనియె. “పుణ్యా  
త్ములు సంతోష మెచ్చటఁ బొందుదురో పాపకర్మలువిచార  
మెక్కడనుభవింతురో యట్టి మహాజన సభకు నీపురమ్ము,  
అచ్చట పెద్దమనుష్యులయెదుట నీకేనుఁగు నిచ్చెద.”

అనవుడు మహేంద్రగౌతము లీవిధమున సంభాషించిరి.

మహే—నాస్తికులును, బాపాత్ములును నీచెప్పినచో  
టికి నత్తుడు గాని నేనేలవత్తు.

గౌత—యముఁడు ధర్మాత్ముండుకదా! అతనియొద్దకు  
రాఁగూడదా?

మహే—నేనచటికి రానొల్ల.

గౌత—అట్లయిన మందాకినీ నదితీరమునకు రమ్ము,  
అచ్చట హస్తీనిచ్చెద.

మహే—అతిథులు తినగా మిగిలినయన్నముఁదినువా  
దును, దాసములు గ్రహింపనివాదును నక్కడికిఁ బోవుదురు.  
నేను రాజులను,

గౌత—అటులైన మేరువనమందు నీ కేనుగు నిచ్చెద, రమ్ము.

మహే—అక్కడ కేగువారు సత్యవంతులు, భూత దయాపరులు. అక్కడ నాకేమి పనియున్నది? మఱియొక చోటికి విచ్చెద చెప్పుము.

గౌత—నారదమహాముని విహారస్థలమునకు రమ్ము, అది మనోహరము. కిన్నరు లచ్చట సంచరించు చుండుదు.

మహే—గాన విద్యానిశారదులు, శ్లోత్సమునందు మిక్కిలి ప్రవీణులు నివసించుచో టది. అది నా కేల?

గౌత—ఉత్తరకురుభూములు మిక్కిలి కమనీయములు. అక్కడ దేవేంద్రుడు కోరినకోరిక లిచ్చును. అక్కడకు రమ్ము.

మహే—కామముదహింప లేనివారి కా చోటులు చొట శక్యములు గాని నాకుగావు.

గౌత—చంద్రగృహమున గజము నిత్తురమ్ము.

మహే—దానశీలురు పరమ శాంతులు మున్నగు వారాలోక మచుభవించుదు. నాకది చోటుగాదు.

గౌత—సూర్యుని సన్నిధానమున నీ కేనుగు నిచ్చెద రమ్ము.

మహే—తపస్సాస్వభ్యాయనిరతులు బోడగిన స్థాన మద్ది; నే నేల వత్తును?

గౌత—వరుణుని పట్టణమునకు రమ్ము; అక్కడ దం  
తిని నీవు పుచ్చుకొనవచ్చును.

మహే—యజ్ఞములు సేయువారు అగ్నిహోత్ర  
ములు నిలుపువారు మాత్రమే వెళ్ళదగినచోటది. అక్కడికి  
నేను రాను.

గౌత—అట్లయిన దేవేంద్రుని సమక్షమున గౌత  
నిచ్చెద, రమ్ము.

మహే—శూరులు, యజ్ఞములు సేయువారు, అక్క  
డికి పోవలయును గాని నే నెందున?

గౌత—అది యొల్లవేని ప్రాజాప్రత్యలోకమునకు రమ్ము.

మహే—అది యశ్వమేధులస్థానము.

గౌత—అక్కడకు రా నిష్ఠము లేదని గోలోకము  
నకు రమ్ము, ద్వీపము నందు గ్రహింపవచ్చును.

మహే—బ్రహ్మచర్యవ్రతులు, తీర్థయాత్రలు సేవించు  
వారు, బహుగోదానములు గావించినవారు నచ్చటికి వెళ్ళ  
దగుదురు గాని నేరాజుల.

గౌత—అయ్యా! బ్రహ్మలోకమునకు రమ్ము. అక్కడ  
చలియుండదు. ఎండయుండదు. ఏదుఃఖము లుండవు.

మహే—సర్వసంగ పరిత్యాగులు, కృతార్థులు,  
వేదాంత విద్యాపరిజ్ఞాతులు, మొదలగువారందుఁ బోదురు.  
నాకు రా శక్యము కాదు.

గౌత—అయ్యో! నీ నెచ్చోటికి రమ్మన్న నచ్చోటి కేదో యొకవంక చెప్పి రాకున్నాడవు. నీ వాలకముజూడ నీవు ధృతరాష్ట్రం దను రాజువు కావచ్చు తోచుచున్నది, నీవు మహేంద్రుడవని నాబుద్ధికి పొడకట్టు చున్నది, మహేంద్రున కేలోకమునందును, నేమియెగ్గులు గలుగవు.

మహే—మహాత్మా! సత్యముగ్రహించితివి. చేసిన యశరాధము తుమింపుము. నీ వేమిపనిచి నట్లుచేసెద.

గౌత—దేవా! ఈయేనుగు నాకు పుత్రుడవంటిది. బిడ్డను బెంచినట్లు దీని బెంచితిని. నీనిని నాకడవిడిచిపొమ్ము! అదే నాకు వరప్రసాదము.

మహే—మహాత్మా! ఈయేనుగు తనతొండము సాచి నీపాదములయొక్క నిలిచి నీకు మ్రొక్కుచున్నది. నిన్ను ముద్దు పెట్టుకొను నున్నది. ఇంతప్రేమగలిగిన యీజంతువు నకు నీకు నెడబాటు చేయుట కే సంతమాల్పుడనే! నీయేనుగును నీవే గైకొమ్ము. నేను మూలరూపమునఁ బాల్చినప్పుడు నన్ను సాధారణమహిమగల మును లెఱుంగఁజాలదు. నీవఖండ ప్రభావ వంతుడవు కావున నన్నెఱింగితివి. నీప్రజ్ఞకు మెచ్చి నీకు వరమిచ్చు చుంటి. నీవు నీప్రియపుత్రుడయిన యేనుగుతోఁ గూడ గలిసి స్వర్గమునకు రమ్ము. అక్కడ నుఖముగా నుండవచ్చును. అని గౌతమునిని, గజమును మహేంద్రుడు స్వర్గమునకుఁ దీసికొని పోయెను.

## కు క్క

ఒక మహాముని యాశ్రమములో జంతువు లనేక  
ములు వానిదగ్గరావిశేషమున బిడ్డలవలె బెరుగుచుండెను.  
అందొక కుక్క యుండెను. తక్కిన జంతువులతోఁబాటు  
ముని యాకుక్కను సైతము మిక్కిలిప్రేమతోఁ బెంచెను.  
అదియు సభివృద్ధిగలవా కలిగి వర్తించు చుండెను. అట్లుండ  
నొకనాఁడు పులియొక్కటి కుక్కను దఱుముకొని వచ్చెను.  
కుక్క భయంబున మహాముని శరణు జొచ్చెను. ముని  
దయఁ బూని తన తపోమహిమచేత శునకమును వ్యాఘ్ర  
ముగఁ జేసెను. పులియాపు దాల్చిన యాకుక్క మిక్కిలి  
రోసముతోఁ దరుముకొనివచ్చిన పులి పైఁ బడి దాని నోడించి  
పారఁ దోలెను. పిమ్మట నొకనాఁడు కుక్కను మడఁపు  
టేనుఁగు తరిమి తొండముతోఁ గొట్టఁబోయెను. అపుడు  
మహాముని కుక్కను గొప్ప యేనుఁగును జేసెను. రెండు  
యేనుఁగులును బోరాడ కుక్క యేనుఁగును గెలిచెను. మఱి  
యొకనాఁడు కుక్కను సింహము చంపఁబోఁగా ముని కుక్కను  
సింహముగాఁ జేసెను. మాయసింహము నిజమయిన  
సింహమును బాటఁబోలెను. వేటొకనాఁడు శరభ మొకటి  
కుక్కపై గవిసెను. ముని మహిమచేత కుక్క శరభమై  
విక్రమించెను. తాను పులియై, యేనుఁగై, సింహమై,

శరభమై, విజృంభించుట యెల్ల దన ప్రజ్ఞయే యని లోకమునకుఁ దెలుప నెంచి యా ముని యుండినయెడఁ దన పేరు ప్రతిష్ఠలు పైకి రావని తలపోసి యామునిని శరభ రూపమున నున్నకాలము న యాముక్కడి కుక్క చంప నిశ్చయించుకొనెను. ముని తన తపోమహిమచేత దాని దుష్టభావముగ్రహించిశరభరూపమునననున్నదానిని యెప్పటి కుక్కగా మార్చి యావలకుఁ గాఱఁ దోలెను. తమ కుప కారము జేసినవారికే హాని జేయఁదలంచు దురాత్ములు చెడిపోక బాగుపడుదురా ?

## పులి - నక్క

పురిక యను పట్టణము కలదు. పౌరకుఁ డను రాజు దాని నేలుచు నిరంతరము పాసకార్యములు చేయుచుండెను. కొంతకాలమున కతఁడు మృతినొంది నక్కయై పుట్టెను. పూర్వజన్మమున దానికి గొప్ప రాజైనట్లు మున్ను చేసిన మహాదోషములంబట్టి తన కాజన్మము కలిగినట్లు నక్క యెఱింగియుండి యాజన్మమున నైన సాధువర్తనము కలిగి బ్రతుకవలయు నని శుంకల్పించుకొని జంతువులను జంపక మాయోపాయములు పన్నక మాంసముఁ దినక వ్రతముఁ

బూని క్రిందరాలిన యాకులు పండ్లు మాత్రమే తిని పొట్ట  
 పోసికొనుచు నెట్టులో కాలక్షేపము నేయుచుండెను. దాని  
 చుట్టము లగు నక్కలన్నియు విడుద్ధమైన యాన్రతముం  
 జూచి సహింపక దానికడకుఁ పోయి “యిది యేమిపిచ్చి !  
 కడుపునిండ మాంసముఁ దినక యిట్లు కృశించెద వేమి ?  
 నీవు జంతువులను జంపి మాంసముఁ దెచ్చుకొనలేకపోయిన  
 పక్షమున మేము మాంసముఁ దెచ్చి నీ కిచ్చెద” మని వేడు  
 కొనెను. అనక్క చుట్టముల మాటలు సరకు నేయక  
 యెప్పటినియమముననె యుండె. గొప్ప న్రతమును బూని  
 యున్న యానక్క వృత్తాంతము నచ్చటిమృగములలో నెల్ల  
 ముఖ్యమయిన పులి విని దానికడకుఁ బోయి యిట్లనియె.  
 “నీవు మిక్కిలి సౌమ్యుడనని విని నీకడకు వచ్చితిని. నాతో  
 మైత్రి చేసి నీవు నాయొద్ద నుండుము ! నేను మిక్కిలి  
 క్రూరుడ నని పేరుకలను. సాధుచరిత్రము గల నీ శిక్షలో  
 నేను కొంతకాలము పెరిగితినేని నాక్రూరత్వము నన్ని  
 విడిచిపెట్టవచ్చును, కావున నాయొంట నుండుము” అనవుడు  
 నక్క యిట్లనియె. “మావంటివారికి నీ వాశ్రయణీయుఁ  
 డవు కావు. నామనస్సు భోగముల ననుభవించుట కిష్ట  
 పడకున్నది. కావున నీ మాటలు నాకు సరిపడ కున్నవి”  
 అని నక్క పల్కుటయు బెబ్బలి దాని కివ్విధమున బ్రత్యు  
 త్తర మిచ్చె. “పోనీ ! భోగముల ననుభవింప వద్దు. నాకు  
 మంత్రివై చేయఁ దగిన కార్యము చేయఁగూడని కార్యము

నా కుపదేశించు చుండుము, అనవుడు “అట్లు నీకు మంత్రినై  
 కార్యభారము నడుపుచుండు పక్షమున నీ మూలభృత్యు  
 లకు నాపై నసూయ వొడమును. పొడమినతోడనే వారు  
 నీ చెవి చెంతఁ జేరి కొండెములు తండ్రోప తండములుగా  
 నాటూడఁ జెప్పుదురు. నీ కవి ప్రియము లగును. అప్పుడు  
 నన్ను నీవు యెఱుపఁ జూతువు. ఇన్నికష్టము లెందుకు ?  
 నన్ను నీకడ నుంచుకొన దలఁతు వేని వారు నాపైఁ జెప్పు  
 కొండెముల నాలకింప ననియు, వారిమాట పాటిచేయుట  
 లేదనియుఁ బ్రమాణము సేయుము. అట్లు చేసెతివేని నీకడ  
 ‘నే నుండెద’ నని బదులు చెప్పెను. వ్యాఘ్రు మాపలుకుల  
 కియ్యకొని నక్క కోరినఫక్కిని బ్రతినజేసె. నక్కయు,  
 శార్దూల మున్న నెలవునకుఁ బోయి దానికి మంత్రి యయి  
 బుద్ధులు చెప్పుచు వసియించెను. పులియు మిక్కిలి ప్రీతితో  
 దాని నాదరించుచు వచ్చెను. ఇట్లు కొంతకాలము జరుగు  
 నప్పటికి వ్యాఘ్రముయొక్క మూలభృత్యులకు నక్కపై  
 నసూయ పుట్టెను. పుట్టుటయు వారింద తొక్కనా తొక్క  
 చోట జేరి యట్లు విచారించిరి. “ఏమిది! ముందువచ్చిన  
 చెవులకన్న వెనుకవచ్చిన కొమ్ములు వాడి యన్నట్లు చిర  
 కాలమునుండి కనిపెట్టుకొనియున్న మనల నందఱి దిగఁ  
 దొక్కి యీ బక్కనక్క మన ప్రభువుకడ సత్వాధికారము  
 వహించి మనపైఁ గూడఁ బెత్తనము చేయవలసిన దుష్కా  
 లము వచ్చెగదా! మన ప్రభువు కార్యనిర్ణయమందు



దానినే గాని పిలువడు. దానితోనే గాని యాలోచింపడు. దానిమాటేగాని వినడు. దానిసన్నిధి నే గాని కూర్చుండడు. దానిపై నెవ్వరేమి చెప్పిన వినడు. ప్రభువు చెవులలో నదేమివిషము పోసెనో తెలియదు. నాని మాటలే తనకు బధ్యములు. ఏమిచేయుదుము? ఈ నక్కను నాశనము చేసినం గాని మనకు మేలులేదు. ఏ యుపాయము చేత నైనను సరే దీనిని జెఱపవలయును.” అని యండలు విచారింపుచుండ నొక గుంటనక్క యిట్లునయె. “దీనికి నే నొక్క యుపాయము నెప్పడ. పులినిమిత్తిమై దాచిన మాంసము మన మపహరించి నక్కబసలోఁ బెట్టి నక్క దొంగిలించుకొనిపోయె నని చెప్పడము. అప్పుడు పులి దానిం జంపును. దానితో మన యదృష్టము పండును” అనవుడు నది తెన్నయైన మార్గ మని యండలు సంతసించి యట్లు చేసిరి. పులియొక్క యాహారమును సంరక్షించు పని నక్కదే గావున నది యజమానుని భోజనపువేళకు మాంసము తేబోయి కానక యెవరో సంజుడు దొంగిలించె నని శార్దూలమునకు విన్నవించెను. అది యా వొంగతనమును విచారింపఁబూన మూలభృత్యు లేమియు నెఱుంగనియట్లు విచారింపఁబూన మూలభృత్యు లేమియు నెఱుంగనియట్లు నలుదెసలు వెదకి నక్కయుండెడి గొంధిలో నుండి మాంసమును బట్టి తెచ్చి యప్పగించిరి అది చూచి పులి నివ్వెనెడి

నక్కపై కొంత దురభిప్రాయమునుఁ బూనెను. ఆవేడి చల్లారకమునుపే నాలుగుసమిధలు వేయవలయు నని మూల భృత్యులు స్వామికడకుఁ బోయి యిట్లు నక్కను దూల నాడిరి. “స్వామీ! నక్కకేమి, వ్రత మేమి? ఇది యంతయు బూటకంబు; ధర్మకవచముఁ దొడుగుకొని లోకులను వంచించు చున్నది. ఇది మాంసముఁ దిననని వ్రతముఁ బూనినదికదా! అట్లయిన మాంస మేల యిది దొంగిలింప వలయు? మాంసము దానిగదిలో దొంకుట మీకన్నులతో మీరే చూచితిరిగదా! యిదియట మాంసము తినడట! వ్రతములట! జపములట! ఇంతికాలము మనకిన్నులలో దుమ్ముకొట్టినది. పాప మెప్పటికైన బ్రద్దలుకాక మానునా? ఇది మన యొద్ద నుండఁదగదు. మీఁద దేవర చిత్తియు” ఆపలుకులు విని పులి నక్కపై మిక్కిలి కోపించి దానిం బట్టుకొని చంపవలసిన దని యాజ్ఞాపించెను. పులితల్లి యావార్త విని కొడుకుకడకుఁబోయి వాని నిట్లు మండలించెను. “ఎంత వెట్టివాఁడవురా కొడుకా! యిట్టి యకార్య మెవరైన జేయుదురా? నీమూలభృత్యులు నిన్ను మోస పుచ్చిరి. ప్రభువులయొద్ద నున్న భృత్యులెన్నోనో కపటోపాయములు నేయుచుందురు. అవి తెలిసికొనవలదా? బుద్ధి హీనులకుబుద్ధిమంతులమీఁదను నీచులకు గొప్పవారిమీఁదను కురూపికి రూపవంతునిమీదను మనములో ననూయలు

పుట్టుట సహజము, అవి యెఱిగి ప్రభువు వర్తింపవలయును. అధర్మము ధర్మమువలెను, ధర్మ మధర్మమువలెను సాక్ష్య మిచ్చువారి నేర్చుబట్టి కనబడుచుండును, రాజు నిర్మల మతితో ధర్మసూక్ష్మము గ్రహింప వలయు గాని తొందర పడవలదు. ఈనక్క వచ్చినది మొదలుకొని మనకుఁ జేసిన యుపకారము లెన్నోగలవు. అవి యైన దలఁపకుండ నిట్లు నేయుట ధర్మమా? కుటిలచిత్తులు కపటోపాయములఁ బన్నినంతమాత్రమున నవి నమ్మి విత్తుడై మంత్రియై సువ్రతుడై యెన్నికఁగన్న వాని నిట్లు నేయదగునా? చక్కగాఁ పరీక్షించి కార్యము నేయవలదా? దున్నపోతీన ననఁగానె దూడనుగట్టివేయమందురా? కావున నిర్దోషియైన నక్కం బిలిచి గారవింపుము!” అని తల్లి హితోపదేశముఁ జేయ శార్దూలము పశ్చాత్తాపము నొంది నక్కను రావించి కన్నీరు దొలుగఁ గాఁగిలించి తననేరంబు మన్నింపు మని వేడుకొనియెను. అనవుడు నక్క శార్దూలమున కిట్లనియె “నాడు సకలమృగంబులయెదుట నన్ను గారవించినందుకు సంతసించునా? నేఁడు దొంగతనము నాయందు మోపి చంపఁబంపినందుకు విచారించునా? సీనైజ మెఱిగియుండియే నేను నీకడ గొలువు కుదురునాఁడే నీభృత్యులమాటలు విన కుండునట్లును నాచెప్పినచొప్పున నీవు వర్తించునట్లును, నీ వలన వట్టుబెట్టించుకొంటి. అది నీకు జ్ఞాపకమున్నదా?

ఎఱిగి యైన నెఱుంగక యైన మొదల నొకని గట్టిగా నవ నూనముచేసి పిదప నీవు నజ్జనుడవు త్నమింపు మని వేడి కొనిన నేమిథలము ? అశఁడు దుఃఖమంతయు ననుభవిం చునుకదా ! ఎవ్వఁడు గాని మొదటనే గట్టిగ నఱిసి చూడవలయు. కావున నీకడ నుండనోపను. నేఁ డనుగ్ర హము రేవు నిగహము గలవారిని నేవించుట కష్టము. అని పలికి నక్క తన యిచ్చవచ్చినకిడకుఁ బోయెను.

భృత్యుల కపటోపాయములు విని సాధుజనుల నవ మానము పాలుసేయు ప్రభువులకడ నున్నతదిత్తులగువారు చిరకాలము కొలువు సేయనోపరు. అట్టి ప్రభునిరాజ్యము దుర్మంత్రుల స్వాధీనమై యచిరకాలమున నశించును.

— — —

## సు వ ర్ణ శ్రీ వి

— — —

నారదుఁడు, వర్వతుఁడు దగ్గరచుట్టములు. నారదుఁడు పర్వతునకు మేనమామ. అల్లుఁడు మామ లిద్దఱు కలిసి ప్రపంచమంతయు సంచరింపఁ దలంచుకొని తమలోఁ దామిట్లు ప్రతిజ్ఞచేసికొనిరి. “ఏవిషయమైగాని మనలో నొకని మన స్సులో నేమున్నదో దానిని రెండవవానికిఁ దప్పక చెప్ప వలయును. మనలో మనకు రహస్యము లుండఁకూడదు. అట్లు చెప్పకొనకపోయినపక్షమున శాపముపాలు గావలసి

నదె.” ఆ నియమముచొప్పున వర్తించుచు వారనేక దేశములు తిరిగితిరిగి స్పృంజయుఁ డను రాజుకడకుఁ బోయిరి. ఆరాజు మహామునుల నిద్దఱను మిక్కిలి భక్తితోఁ బూజించి తనమందిరమున నుండుమని ప్రార్థించెను. అట్లు కాక యని మునులు సమ్మతించిరి. స్పృంజయుఁడు తనకూఁతురగు సుకుమారినిఁ బిలిచి బిడ్డా! యీమహామునులకు నీవు పరమ భక్తితో నుపచారములు సేయవలయు. కావలసిన భోజన పదార్థములు వేళకు సమకూర్పవలయు. ఇన్ని మాట లెందులకు? వారి కేవెలితి రాకుండ చూచుభారము నీది.” అని చెప్పి యప్పగించెను. సుకుమారియు నట్లేయని బద్ధకింపక మునులకు వేళదప్పకుండ నన్న పానాదులు సమకూర్చుచు దేవ పూజలకు మంచి పుష్పంబుల సమర్పించుచు సకలోపచారములు చేయుచుండెను. మహామును లామె యుపచారములకు మిక్కిలి సంతసించిరి. ఆ సుకుమారి మిక్కిలి టక్కరిది. ఆముద్దుగుమ్మ నడబెడంగులు నవ్వులు మేను మర పించుహాయిలు సంపూర్ణ చంద్రమండలమునకు వన్నెలు చిద్దగల మొగము, కలువతేకులనుమీరిన కన్నులు, నిరుపమోపమైన లావణ్యమును జూచి నారదమహాముని యామె మీఁద వలపునిలిపెను. ఆతఁడు తానళము మునుపటివలెఁ ద్రిప్పుచుండెనుగాని మనస్సు పద్మాక్షునిపై నిలుచుటమాని యామీనాక్షిపై నిలుపఁజొచ్చెను. అన్నముమీఁదనిష్ఠము దప్పదు. క్రమక్రమముగ మేను పొండించెను. అపీనత

హెచ్చెను. ఆ లక్షణములు కనిపెట్టి పర్వతంఁ డట్లుండుటకు కారణమేమని నారదుని బలుచూడు గ్రుచ్చిగ్రుచ్చి యడిగెను. నారదుండు సిగ్గుపడి చెప్పక యూరకుండెను. పర్వతంఁడు తన దివ్యదృష్టిచేత నారదుని విచారకారణము తెలుసుకొని యిట్లనియె. “నారదా! నీవు చెప్పకపోయినను నీ చింతకుఁ కారణము నేను దెలుసుకొంటిని. రాచకూతురును వలచితివి. నేఁడోలేపో యామెను వివాహము సేయుమని రాజును నీవడుగుదువు. రాజును నీచూట తీసివేయలేక నీకు దానినిచ్చి వివాహముసేయును. అది నాకు స తోషమే కాని మన మిద్దఱము చేసుకొన్న ప్రతిజ్ఞకు విరుద్ధముగా నీవు నీమనస్సులోనున్న భావము నాకుఁ జెప్పకుండ దాచితివి. గావున నీవిప్పుడు శాపము పాలుగాక తప్పను. వివాహమైన వెంటనే నీవు కోతిరూపు దాల్తువుగాక !” యని శపించుటయు నారదుండు “పర్వతా! నన్ను నీవు నిష్కారణముగా శపించినందుకు నీవు స్వర్గమునకు వెళ్ళకపోదువు గాక” యని ప్రతిశాపమిచ్చెను. పర్వతంఁడు నారదునివదలి యధేచ్ఛముగా సంచరించుటకు వెళ్ళెను. స్పంజయుండు నారదుండు తన కుమారికయగు సుకుమారిని వలచెనని విని యా కన్నీయనిచ్చి యతనికి వివాహము చేసెను. పాణిగ్రహణము కాఁగానే నారదమహామునికి హేయమైన కోతిరూపు ప్రాపించెను. మగని మొగ మనవ్యముగా నుండి నను సుకుమారి రోతపడక పరమపతివ్రతయై యతనికి

విధేయురాలై పరమభక్తితో నతనికి యుపచారములు సేయజొచ్చెను. అట్లుండ నారదుఁ డొకనాఁడు దాపున నున్న యరణ్యమునకుంబోయెను, అతని కక్కడ పర్వతుఁడు కనబడెను. అన్యోన్యకుశలప్రశ్న లయినతరువాత నారదునిఁ జూచి పర్వతుఁడు “మామ! స్వర్గలోకమునకు పోకుండుటచే నా కేమియు తోచుటలేదు. పిచ్చెత్తినట్లున్నది. కావున నా కిచ్చిన శాపము మరలింపు”మని పలికెను. అనవుడు నారదుఁ డిట్లనియె—పర్వతా! కారణములేకయే మొదట శాప మిచ్చినవాఁడవు నీవు. కావున మొదట నీవిచ్చిన శాపము నురల్పుము. తరువాత నేనిచ్చిన శాపము మరల్చెద. అనఁ గానే పర్వతుఁడు తానిచ్చిన శాపము మరల్చెను; నారదుఁ డట్లే చేసెను. ఇద్దఱుకలసి స్మంజయుని మందిరమునకు వెళ్ళిరి. కోతిరూపు నారదునకు పోయెను. రూపుమారిన నారదుని చూచి సుకుమారి యతఁడు తనభర్త కాఁడనియు నెవరో పరపురుషుఁడనియు, భావించి పరపురుషుని జూడ నొల్లనని యంతఃపురములోఁ గూర్చుండి రాదయ్యెను. స్మంజయుఁడు మున్నగువారు చేరిరి. అప్పుడు పర్వతుఁడు సుకుమారికిని స్మంజయునకును గలిగిన సందేహము నివారణ మగునట్లు తొంటెనుండియు నడచిన యావద్యత్రాంతము జెలిపి వారల సంతృప్తులఁ జేసెను. అంతట సుకుమారి సంతసించి భర్త నెప్పటివలె గారవించెను. అనంతరము కొంతకాలము పర్వతనారదులు కలసి స్మంజయుని మందిర

ముననే వసియించి “రాజా ! నీవుమాకు చేసిన మహోపకారమునకు నీకేదేని వరమియ్యఁదలఁచు కొన్నాము. ఇచ్చువచ్చిన వరమును కోరుమని చెప్పిరి. స్పృంజయుఁడు సంతసించి మహాత్ములారా! పుత్రసంతానము లేక చిరకాలము నుండి కుందుచున్నాఁడను, లోలోత్తర చరిత్రగల కుమారుని బ్రసాదింపుఁడని ప్రార్థించెను. అట్టిపుత్రుఁడు కలుగుఁగాక యని నారదుఁడు వరమిచ్చెను. కాని యతఁ డర్థాయుష్కుఁడగునని పర్యతుఁడు పలికెను. ఎందుచేతనని స్పృంజయుఁడడుగ “లోలోత్తర చరిత్రులైన వారు తన్నులించుదురేమోయని యింద్రుఁడు భయపడు చుండును, అందుచేత నింద్రునివలన నతనికి పాయము వాటిల్లగలదు. కావున నతనిబారిఁ బడకుండ కుమారుని రక్షించుకొనుము. దైవవశమున నేదేని యుపాయము వాటిల్లిన దక్షిణను నన్ను దలఁచుకొనుము. నేను వచ్చి నీకుమారుని రక్షించెక” నని పర్యతుఁడు కారణము చెప్పి యుభయప్రదాన మొనఁగెను. రాజు పరమానందభరితుఁడై మునులకు నమస్కరించి యుతఃపురమునకుఁ జొయెను. సంనత్సరమయిన తరువాత నతనికిఁ జక్కని కుమారుఁడు పుట్టెను. అతని యమ్మి చొంగ మొదలగునవి బంగారమే. అందుచేత నతనికి సువర్ణస్త్రీవియని పేరుపెట్టిరి. అట్టి యద్భుతచరిత్రగల కుమారుఁడు పూర్వ మేరాజ వంశమందును జనియింపక పోవుటచే జననీ జనకులకు బంధువర్గమునకు ప్రకృతజనులకు నతనిచరిత్రము మహాశ్చర్య



ముగా నుండెను. అతనింగూర్చి జనులీవిధమున జెప్పుకొనం జూచ్చిరి. దేవతలయంశమున జనించిన మహాత్ములనేకులు గలరు. చక్కనివాడు పెక్కులున్నాడు. మహాబలవంతులు వేన వేలున్నాడు. అసాధారణ ధీమంతులుగూడ ననేకులు గలరు. కానిబంగారమే యుమ్మివేయునట్టి బాలకుని భూలోక మందెన్నడు జూచియుండలేదు. పుట్టివల్లు వినియుండలేదు.” ఎల్లవారికి మిక్కిలి యాశ్చర్యము గలిగించుచున్న యా బాలుని తల్లిదండ్రులు మిక్కిలి గారాబమున బెంచుచుండిరి. ఇంద్రుడేవేళ వచ్చి మచ్చరంబున వధించిపోవునేమోయని మనంబున నత్యంత భయంబునొందుచు స్మంజయుండలేనిని వేయికన్నులతోఁ గాపాడుచుండెను. మందిరముదాటి యతని నావలకుఁ బోనియ్యకుండెను. అనుక్షణమతనికంటె లెక్కకు మీరిన సేవకు లుండునట్లాజ్ఞాపించెను.

ఆబాలకుఁ డట్లు సర్వజనంబులకు ముద్దుగాఁ బెరుగు చుండ ధనాశాసతకులగు దొంగలు కొంచులు చేరి యిట్లు తలంచిరి. “ఈరాజబుడుతఁడు చొంగఁ గార్చిన నది బంగారము, ఉమ్మి బంగారము, చమట బంగారము, కన్నీడు బంగారము, మలమూత్రములు బంగారము, వీని పొట్టనిండ బంగార ముండఁ బోలును? పొట్టయేకాదు శరీర మంతట బంగార మున్నది. మనమండఱము వీనినెట్లు నత్తుకొనిపోయి వీనినిదొంగ కడుపులోమన్న బంగారమంతయు సపహారితము”

అని నిశ్చయించుకొని సమయంబునీక్షించి మాయవేషంబులు వేసికొని యతఃపురము ప్రవేశించిందాది నిద్రబోవునప్పుడు చోదలు బాలకుని దొంగిలించుకొని సమీపమున నున్న యరణ్యమునకుఁబోయి వానిని జంపి కడుపు నోరు చీల్చిరి. కాని, వారికి బంగార మించుకేనియుఁ జిక్కదయ్యె. “అయ్యో ! రాచకొడుకును నిష్కారణముగఁ జంపితిమి. మన మెంతమూర్ఖులము ! వీని కడుపులోనున్న నోటిలో నున్న బంగారము లేదు. వ్రతము చెడినను ఫలము దక్క లేదు.” అని పశ్చాత్తాపము నొంది దొంగలు శవము నచ్చట పాఱవైచి పోయిరి. ప్రక్కలో నిద్రించుచున్న రాజకుమారుడు ప్రక్కలోనే మాయమైపోవుట తెలిసిన తోడనే యంతఃపురమునం దెల్లవాడు మిక్కిలి యాశ్చర్యవిపాదములు మనంబునఁ బెనఁగొన పట్టణములు, పల్లెలుఁ నూతులు, గోతులు, చెఱువులు, నదులు, తోటలు, దొడ్లు మహారణ్యములు వెడకిరి. అరణ్యములో నొకచోట శవము కనుపడెను. దాని జూచి తలిదండ్రులు హాహాకారము లెసగ నేడ్చిరి. సువర్ణష్ఠీవియైన తనకొడుకును జూచి యోర్వలేక దేవేంద్రుడే చుపించె నని స్మరించుఁ డభిప్రాయపడెను. వెనుకటిమాటలు జ్ఞప్తికిఁ దెచ్చుకొని పర్వత మహామునిని తలంచెను. తలంచుటయుఁ పర్వతుడు ప్రత్యక్షమై యేమి కావలయునని రాజు నడిగెను. జరిగిన నృతాంత మంతయు రాజు పర్వతున కెఱిగించెను. అప్పుడు పర్వతుడు

రాజుని కిట్లనియె “రాజ ! నీ యభిప్రాయము తప్పు. ఈ దుష్కార్యము దేవేంద్రుడు చేయలేదు. దురాశగల దొంగలు చేసినపని యిది. ఎవడు చేసిన నేమి ? నీవు పుత్ర శోకార్తుడ వైతివి. నీ కిప్పుడు నీ కొమారుని దెచ్చి యిచ్చెద, వగవకుము” అని తన తపోమహిమచేత రాజ కుమారుని బ్రతికించెను. తలిదండ్రుల యానంద మేనుని వర్ణింపఁగలము ? చుట్టముల సంతోష మెంతని చెప్పఁగలము ? అంత మహోపకారము చేసినందులకు స్మంజయుఁడు పర్వ తున కనేక వందనములు చేసి కృతజ్ఞతను దెలిపెను. పర్వ తుఁడు తన యిచ్చవచ్చినట్లు పోయెను. రాజు కుమారుని మిక్కిలి శ్రద్ధతోఁ జెంచుచుండెను. అట్లు కొంత కాలము గడచెను. సువిర్ణష్టీనియొక్క ప్రఖ్యాతి మూఁడు జగములందు వ్యాపించెను. అతనిబుద్ధి, అతని బాహుబలము, అతని సుగుణసంపద యెల్లవాడు కొనియాడఁజొచ్చిరి. దేవత లతని పొగడిరి. మును లతనినే ప్రశంసించిరి. మానవు లతనినే కొనియాడిరి. అటువంటి బాలుఁడు పదునాలుగు జగముల లేడని యెల్లవాడు జెప్పుకొనిరి. అట్టి బాలుని వలన తన కెన్నిటికైన నపకారము కలుగక పోదని దేవేంద్రుఁడు మొగ పెట్టుకొనెను. గురువైన బృహస్పతితో నాలోచించెను. భయము లేదని బృహస్పతి ధైర్యము చెప్పెను. ఎంత ధైర్యము చెప్పినను దేవేంద్రుని మనస్సు కుదుట పడదయ్యె. మిక్కిలి ఛాందసుఁ డగు బృహస్పతితో నాలోచించిన,

గార్యము కాదని స్వయముగా నాతఁడే కార్యలోచనము చేసికొని వజ్రాయుధమును జూచి “ఓసీ! నీవు పెద్దపులి రూపముఁ దాల్చి భూలోకమునకు వెళ్ళి స్తంభయరాజు కుమారుని జంపిర” మ్మని యాజ్ఞాపించెను. చిత్తము! దేవా! యని వజ్రాయుధముతో భూలోకమునకు వెళ్ళి శార్దూలరూపము ధరించి సచయముకొఱకు సీరిక్షించి యుండెను. అంతట నొక నాఁడు స్తంభయమహారాజు సకుటుంబపరివారి ముగా వన విహారము చేయఁదలంచి గంగానదీతీరమునకుఁ బోయెను. కొండలు జలక్రీడలు, చేయఁదొడఁగిరి. కొండలు పువ్వులు కోసిరి, కొండ తాటలాడిరి, కొండలు ముచ్చటలతో కాల జేసయు చేసిరి. కొండలు కాళ్ళు నొచ్చునట్లు పలుతావులు దిరిగిరి, కొండలు వేటాడిరి. సువర్ణష్ఠీని కొండలు మిత్రులతోఁ గలిసి యిట్లు దిటుగుచుండెను. అప్పు డొక పొడలో నుండి బెబ్బలియొకటి యదరుపాటున గాండ్రు గాండ్రు మనుచు వచ్చి బాలునిమీఁదఁ బడి పట్టుకొని గొంతుకొరికి విసరివైచెను వెంటనే బాలుఁడు మృతినొందెను. ఈపని యెల్ల నిమేషమాత్రములో జరిగెను. అడవి ప్రతిధ్వనియిచ్చు నట్లు హాహాకారములు చెలఁగెను. వేటకాడు కోలలు బల్లెము కత్తులు దీసికొని బెబ్బలిని జంపఁదలంచిరి. కాని యది యెవ్వరికిం గనఁబడలేదు. బాలుని శివముమాత్రమే కనుపడెను. తలిదండ్రులు నుఱుము భరింపలేక పోయిరి. గంగానదిలో ప్రవేశించి వాడు మృతినొండఁ దలంచిరి. బంధు

మిత్రులు వారిని మిక్కిలి కష్టముతో నివారించిరి. దుఃఖము యొక్క మొదటిపాలి యడిగిన తరువాత సృంజయుఁడు పూర్వవృత్తాంతము జ్ఞప్తికిఁ దెచ్చుకొని తనకు నరప్రసాది యైన పర్వతనుహమునిని మనస్సులోఁ దలఁచుకొనెను. తలఁచుకొనినతోడనే పర్వతమువలె పర్వతుఁ డెదుర నిలిచెను. నిలుచుటయు రాజు వాని పాదములపైఁ బడి పుత్ర భిక్షము పెట్టమని ప్రార్థించెను. పర్వతుఁడు తాను పూర్వము చేసిన యభయ ప్రదానమునుబట్టి వానిం బ్రతికించి దేవేంద్రుఁడే మత్స్యరముచేత నట్టి దుష్కార్యము చేయించెనని సృంజయునితోఁ జెప్పి యంతర్హితుఁ డయ్యెను. అనంతరము సృంజయుఁడు మహానందముతో బంధుమిత్రవర్గములం గలిసి తన పట్టణమునకుఁ బోయి పుత్రసహితముగ సుఖముగ నుండెను. కుమారునకు యుక్తవయస్సు వచ్చిన తరువాత సృంజయుఁ డాతనికి పట్నముగట్టి తాను తపోవనమున కరిగెను. సువర్ణప్రీతి పట్టాభిషిక్తుఁడై ప్రజలందఱు తన బిడ్డలని భావించి ధర్మమార్గమునం బ్రవర్తించుచు ప్రజాపరిపాలనము చేసెను.

### సక్తుప్రస్థుని చరిత్రము

మహాభారతయుద్ధ మైనతరువాత ధర్మరాజు జ్ఞాతు లును, జంపిన పాపము పోవుటకై యశ్వమేధము చేసెను. యోగము ముగిసినతరువాత బంధువులు మిత్రులు బ్రాహ్మ

ణులు కొలువ ధర్మరాజు సభ తీర్చియున్నప్పుడు కొందఱు భూలోకములో నిటువంటి యజ్ఞ మెవరు చేయ లేకని ధర్మ రాజును స్తోత్రము చేసిరి. అప్పు డొకముంగి బిలములోనుండి వెలుపలికి వచ్చి సభవారియెదుట నిలిచి యిట్లనియె. “మీ రందఱ టీవిధముగా స్తోత్రము చేయుచున్నారు గాని యాయ జ్ఞము సక్తుప్రస్థుని ధర్మముతో నొత్తమాత్రము పోలదు. వెఱ్ఱి వెఱ్ఱిపొగడ్తలు పొగడక యూచుండుండు” అనివుడు సభాస దులయిన బ్రాహ్మణులు ముంగిని జూచి “యేమి! నీ విట్లను చున్నావు? మంత్రప్రయోగము, శంత్రగరిమ, దానధర్మములు నిరుపమానములుగా నున్నవి. లక్షలకొలది బ్రాహ్మణులు సొత్తుపైగ భుజించిరి. ముచులు దేవతలు బ్రాహ్మణులు సంత సిగిచిరి సకలభూతతృప్తి యయ్యె. ఈయజ్ఞమునక గల లోప మేమి? సక్తుప్రస్థు డెవ్వఁడు? అతనియెడలగల చికేషధర్మ మేమి?” యని పలికిరి. వారలకు ముంగిని యిట్లనియె:— అయ్యా! వినుఁడు. ధర్మక్షేత్ర మని చెప్పఁగల కురుక్షేత్రము కలదు ఆపుణ్యభూమిలో సక్తుప్రస్థుడను నొక బ్రాహ్మణుడు భార్య కొడుకు కోడలు సేవింప తపస్సు చేసికొనుచునుంచవృ త్తితో నుదరపోషణము చేసికొనుచు గాలక్షేపము చేయు చుండెను. అటులుండ ననావృష్టి పట్టెను. పంటలు లేక పోయెను. ఆకుటుంబమునకు జీవనము జరుగుట కష్టమ య్యెను. కుటుంబములోగల నలుగురు తెల్ల వారుజామునలేచి యొక నాఁడు పొలములకుఁ బోయి నేలరాలిన ధాన్యపుగింజ

లేరి తెచ్చుకొని వేయించి పేలాలు చేసికొని పిండివిసదుకొనిరి. ఆ పేలాలు కుంచెకు పిండియయ్యెను. చెరిమానెడు చొప్పున పిండి నలుపుకు పంచుకొనిరి. తినుటకు సిద్ధముగా నుండిరి. అప్పు డొక బ్రాహ్మణుడు పేరాకలిగొని శోషిల్లి యన్న మన్నమని యడుగుచు వారింటికి వచ్చెను బ్రాహ్మణుడు భార్య కొడుకు కోడలు మిక్కిలి భక్తిశ్రద్ధలతో నతిధి కెదురు పోయి యర్ఘ్యపాద్యములిచ్చి తోడైచ్చిరి. సత్ప్రస్థుడు తన వంతు వచ్చిన మానెడుపేలపిండియు నతిధి కిచ్చి భుజింపుచుని ప్రార్థించెను, పేరాకలిచే గటకటంబుచున్న యాయతిధి మానెడుపేలపిండి నాగుండలుగాఁ జేసి మ్రుంగివై చెను. కాని యాతని యాకలి తీరునట్లు గనుపడలేదు. సత్ప్రస్థుడు వాని యవస్థ జూచి “అయ్యో! పాప మీ బ్రాహ్మణుని యాకలి దీరలేదు. ఏమిచేయుదు? ఎట్టు లీతనియాకలిదీర్తు? కటకటా! ఆకలిగొన్న యశిధులను సంతృప్తులఁ జేయుటకై నావద్ద రవంతయేనియు ద్రవ్యము లేకపోయె గదా” యని విచారించుచుండ మహావతిగతి యయిన యాతనిభార్య మగని యింగిత మెఱిగి యాతనితో నిట్లనియె. “దేవా! యీ మహాత్మున కాకలి తీరునట్లు లేదు. నావంతుపిండి యాతని కిచ్చి కుడువం బెట్టుడు. సగమాకలితీర్చు టుచితముకాదు” అనవుడు భార్యయకాదార్యమును మెచ్చి భర్త యిట్లనియె. “నాదీ! నేను సంపాదించి నీకు బెట్టుట లేదు సరికదా తెల్ల వాగుకామున లేచి యెండలోబడి నీ వేరి తెచ్చి వేయించి

సిద్ధము చేసికొన్నపిండి నీ నోటిముందరనుంచి యపహరించి నే నొరులకుఁ బెట్టఁగలనా? భార్యను బోషింపలేనివాఁ డీలోక మున నిందయుఁ బరలోకమున నరకము ననుభవించుచు. నీ నోటిముందరి యన్నమును దీసికొనఁ జాల” ననవుడు మగ నితో నాయిల్లా లితైరంగున బలికెను. “స్వామీ! ఆడు దానికి మగఁడే చుట్టము, మగడే దైవము, మగఁడే తల్లి, మగఁడే తండ్రి, మగఁడే మిత్రము. మగనికంటె నాపు, లెవ్వగునులేదు. మగని యభీష్టముఁబట్టి నడుచుటయే మగునకు ధర్మము. అదియునుఁ గాక మీమాహారము నతిధికిఁ బెట్టి మీ రాఁకలిచే బాధ పడుచుండ నేను తిని సుఖముగా నుం దురా? భర్తయుపవాసము చేసిన భార్య యుపవాసము చేయవలయు. భర్త భుజించిన భార్య భుజింపవలయు. ఇదియే యుత్తమస్త్రీధర్మము. కావున నే నిది భుజింపనొల్ల. ఇది కూడ నతిధికి నమర్పింపుఁడు” అని పలుకుటయు సక్తుప్రస్తుతామెపతిభక్తికి సంతసించి యామెనంతరించి గూడ గొని పోయి భుజింపు మని యతిధికి నమర్పించెను. అతిధి దానిం గూడ నాలుగుముద్దలుచేసి మ్రింగెను. అప్పటికిని వాని యాఁకలి తీరలేదు. ఆతని యవస్థ చూచి సక్తుప్రస్తుండు కట కటా! యీశ్రావ్యహృణునియాఁకలి యింకను దీరలేదే యేమి చేయుదు? సీతఁ డెట్లు తృప్తుఁ డగు నని విచారించుచుండఁ గుమారుడు తండ్రి యభిమతం బెఱిగి యాతనితో నిట్లు నియె. “తండ్రి! యీయతిధి క్షుధానలంబు చల్లారలేదు,



బేరాకలితో నింటికి వచ్చిన అతిథికి నర్థాన్నము బెట్టిపంపుట  
 ధర్మముకాదు. కావున నావంతుపిండి వీని కిచ్చి సంతృప్తునిం  
 జేయుము.” అని పలుకుట గొడుగుం జూచి తండ్రి కటకటం  
 బడి అయ్యో! కొడుకా నీవు బాలుడవు. రెండుమూడునాళ్ళ  
 నుండి అన్నములేక మాడిపోవుచుంటేవి. కడుకెట్లముమీఁద  
 లభించినయాహారము తినవల దని అన్యునకెట్లు బెట్టును నని  
 జాలిపడుచుండఁ దలయుండు దండ్రు నుద్దేశించి యిట్లనియె,  
 “నాయనా! అతిథిపూజకంటె బరమధర్మములేదు. వయస్సు  
 చేతను దపముచేతను మిక్కిలి కృశించిన వాడవు నీవే  
 నోటిముందటియన్న మణిధుల కిచ్చునప్పుడు పడుచువాడను  
 నే నియ్యలేకుండునా? కావున నామనవి విని నావంతుపిండి  
 గూడ నతిథికిమ్ము” అనవుడు సంతసించి బ్రాహ్మణుఁ డట్లు  
 చేసె. అతిథి దానినిఁగూడ భుజించి అప్పటికిని నిశ్చేష  
 ముగా నాకలి తీరసియట్లుండె. సక్తుప్రస్థుఁ డాతని వైఖరి  
 చూచి మరల విషాదము నొందుచుండఁ గోడలు మామ  
 కడకుఁ బోయి తనవంతు మానెడుపిండి గూడ నతిథి కర్పింప  
 వలెనని ప్రార్థించెను. మొదట బ్రాహ్మణుఁ డాపని కిష్టపడక  
 అమ్మా! నీవు చిన్నబిడ్డవు. అన్నవస్త్రములు కలిగి సుఖపడ  
 మాయుంటికి వచ్చితివి. ఆకలిచేత బాధపడుచు నీవు లేవలేక  
 మాటలాడలేక యున్నదానవు. అట్టియవస్థలో నున్న నిన్ను  
 భోజనపలదని చెప్పి నీయాహార మితరులకెట్లు పెట్టింపఁ గల  
 నని పలికెను. అనవుడు మామమాటలకుఁ గోడలిట్లనియె.

“మహాత్మా! మహానీయులయిన మీరును, మాయత్త గారును, నా పాలిటిపరమదైవమైన నాభర్తయుఁడను కడుపులు గట్టిపెట్టుకొని యెంతో స్వార్థత్యాగము చేసి యతిధి పూజలు నేయుచుండ నేను నా ప్రాణమురక్షించు కొందునా? ఉన్నప్పుడు నలుగురము తిండము. లేనప్పుడు కడుపుతో కాళ్ళు పెట్టుకొని నలుగురము పడుకొండము. ఆకలిగొన్న యతిధిని విడిచిపెట్టి కుడుచుట జంతువుల ధర్మము గాని మనుష్యుల ధర్మముగాదు. కావున నిది తప్పక వాని కొసంగుఁడు” అనవుడు మాయ కోడలిమూటకు సంతసించి యామెనంతు పిండికూడ నతిధికిచ్చెను.

కోడలివంతుపిండికూడ భుజించి యాయతిధి సంతృప్తిఁ జెంది గట్టుచుని త్రేనిచి ముఖమున సంతోష మచ్చుపకంగ సక్తుప్రస్థునిఁ జూచి యిట్లు ప్రశంసించెను, “ఓ బ్రాహ్మణుడా! నే నెవరో యెఱుఁగుదువా? నేను యమధర్మ రాజును నీనిష్ఠ యెట్టిదో, నీశీల మెట్టిదో పరీక్షింపవలయు నని వచ్చినాఁడను. నీగుణసంపత్తికి మెచ్చితిని. భక్తి, వినయము, శ్రద్ధ శాంతము, కరుణ నీయందే సుస్థిరత్వము నొందెను. అతిథులకు నభ్యాగతులకు నీవు చేసినచందంబున నుపచారము మతెవ్వరు చేయఁజాలరు. నీవేగాదు. నీ భార్యయు నీయట్టిదే. సకలధర్మంబులు నేర్చి పురుషుఁడు పుణ్యశీలుఁడు కావచ్చును. కాని స్త్రీయు నట్టిదే యగుట మిక్కిలి ప్రశంసనీయము. దంపతు లెట్టివారో కుమారు

లట్టివారిగుట యటుదు. అతిధులయెడ జనకునికంటె నెక్కువ  
 విషయము నెక్కువనయ గల కుమారునిఁ జూచి నీ వెక్కువ  
 గర్వపడవచ్చును. నీకొమారుఁడు మిక్కిలి యోగ్యుఁడు.  
 తండ్రిగుణములు యీతనియందుఁ బ్రవేశించినవి. కొడుకు  
 నకుం దగిన కోడలు లభించుట కూడ మీ పూర్వపుణ్యము.  
 గయ్యాలిగాక కలహాపియగాక స్వార్థపరురాలుగాక పతి  
 వ్రతయై కరుణాసమేతియై నివేషియైన నీకోడలు భూలోక  
 మందలి కోడండ్రకు మా న్నప్రదర్శకురాలై యుండుఁగాక !  
 నీ యిల్లాలు నీవొక్క కు నీనలెనే ధర్మమనుష్ఠించుట గొప్ప  
 కాదు. పెటవోటఁ బుట్టి పెటవోటఁ బెరిగి చెట్టఁ బట్టిన  
 పురుషునితో నుఖ మనుభవింపఁదలంచి వచ్చిన కోడలు  
 ధర్మానుష్ఠానతత్పరయై చూమగారిని మగనిని మెప్పింపఁ  
 దలంచుట గొప్ప యాశ్చర్యము. నీకుఁబుచ్చమువంటి కుటుం  
 బము నేనెందుఁ జూడలేదు. అంద తొక్క ధన్విపథమున  
 నడచువారుండట యతీది. నీదానంబు నీస్వార్థత్యాగముఁ  
 జూచి దేవతలు మహాశ్చర్యరసమున మునిగి బహువిధముల  
 నిన్ను మెచ్చుచున్నారు.” అని యతిధి వేషము దాల్చిన  
 ధర్మ్యుఁడు వానిం బ్రశంస చేయుచుండ సంతలో దేవేంద్రుడు  
 పుష్పవర్షము గురిపించెను. ఆకాశము మీఁద దేవగుండు  
 భులు మ్రోగెను. నిన్నును నీకుంబమును జూచుటకు సప్త  
 మహర్షుల మనస్సులు కుతూహలపడుచున్నవి. కావున  
 కోడలుఁ గోడలు భార్య వెంటరా నీవు స్వర్గమునకు రమ్ము!  
 స్వర్గము నీవంటివాని నిమిత్త మేర్పడినదే. ఈ విధముగా

నీ వతిథిపూజ చేసినందుకు నీకు రెండువరము లిచ్చెద.  
 నమస్తప్రజల నడుగుటఁ జేయునదియు, నకల నీచకర్మము  
 లకు నొడఁబడఁ జేయునదియు నమస్తపాపములఁ జేయించు  
 నదియు నైన మాకలి నీకుఁ గలుగదు. ఆకలియేగాదు,  
 దప్పికయుఁగూడఁ గలుగదు. నీవంటి మహనీయుఁ డూర్ధ్వ  
 లోకములకు వచ్చుచున్నాడని విని బ్రహ్మ నీ నిమిత్త మొక  
 విమాన మంపును. ఆ విమాన మెక్కి నీవు బ్రహ్మలోకమున  
 కరిగి పరమేష్ఠిని సందర్శించి ధన్యుడవు కమ్ము! భూదాన  
 ములు గోదానములు హిరణ్యదానములు తపంబులు యజ్ఞ  
 ములు మొకలగునని నిజముగా నాకలి గొన్నవారికి వేర  
 యెఱిగి యన్నదానముసేయుట నంటివికావు. కష్టపడి సంపా  
 దించిన పదార్థము కొంచెముగానో గొప్పగానో సాత్రమెఱిగి  
 కాల మెఱిగి యతిథులకు నభ్యాసములకు నమర్పణము  
 సేయుట పరమధర్మములలో నెల్ల పరమధర్మము అని పలికి  
 ధర్మండు తన నిజరూపముఁ జూపెను. అంతలో బ్రహ్మ  
 దేవుడు పంపిన సువర్ణవిమానము గగనవీధిం గనఁబడెను.  
 అంతట సక్తుప్రస్తుడు భార్యయుఁ గొడుకును గోడలు ధర్మ  
 నకు నమస్కరించిరి. అతఁ డంతట నిట్లనియె—“నీవు నకు  
 టుంబముగా బ్రహ్మవిమాన మెక్కి యాక్షణమే పొమ్ము!  
 బ్రహ్మర్షులు దేవతలు నిన్నుఁజూడ నెంతో కుతూహలపడు  
 చున్నారు.” అనవుడు సక్తుప్రస్తుఁడు ధర్మండు చెప్పినట్ల  
 విమాన మెక్కి పోయెను.

అని ముంగి సక్తుప్రథని వృత్తాంతమంతయు సభ  
 వారికిఁ జెప్పి వెండియు నిట్లనియె. “అగ్ర్యా! నేను ముంగి  
 నైనను మహానుభావుఁడైన సక్తుప్రథుఁడు బంగారువిమాన  
 మెక్కి బ్రహ్మలోకమునకుఁ బోవుట నా బిలములోనుండి  
 యెంతయు సంతోషముతోఁ జూచి యానందము పట్టజాలక  
 కలుగులోనుండి యావలకుఁ బోయి యతిధి కాళ్ళు కడుగు  
 కున్నచోట సంచరించితిని. ఆబురద నామేన నంటుకొనియె.  
 అంతట నాతలయు శరీరమందు సగముభాగము సువర్ణమయ  
 మయ్యెను. ఇది సక్తుప్రథని మహిమచేత నయ్యెను గాని,  
 యాబురదవల్ల గాదు. వట్టిబురదలో నెంతదొర్లిన నిట్లగునా!  
 నాఁడు మొదలుకొని నాశరీరముయొక్క రెండవభాగముకూడ  
 సువర్ణమయము చేసికోవలెనని మహానీయులైన తపోధనుల  
 యాశ్రమముల కరిగితిని. ఎన్నో యజ్ఞవాటికలకు బోయితిని.  
 అన్నదానము జరుగు దేశము లెన్నో చేరి చూచితిని సిద్ధ  
 వసము లెన్నో ప్రవేశించితిని. నాకోరిక యెక్కడను నెఱవేర  
 లేదు. పాండురాజకుమారుఁడైన యుధిష్ఠిరునిపేరు జగత్ప్ర  
 సిద్ధమైయున్నది. ధర్మరాజను నామధేయ మితనియందుసార్థక  
 మయినది. కురువంశ మితనివల్ల పావనమైనది. అందుచేత  
 నితఁడునేయు యశ్వమేధము లోకోత్తరమైనదిగా నుండునని  
 తలంచి నాశరీరముయొక్క రెండవభాగ మిక్కడ తప్పక  
 సువర్ణమయ మగునని నిశ్చయించుకొని ఈజన్మమునకువచ్చి

తిని గ్రాహ్యులు భోజనము చేసినచోట్ల చేతులు కడుగు  
కొన్నచోట్ల పాదప్రక్షాళన చేసినచోట్ల సంద్యలువార్చిన  
చోట్ల స్నానములు చేసినచోట్ల నంతోనేపు దొర్లిదొర్లి విసి  
గితిని. మేను బాడియగుటయే కాని, బంగారము కాలేదు.  
అందుచేత సక్తుప్రస్థుని దానముకంటె ధర్మరాజుగారి యశ్వ  
మేధము తక్కువదని పలుకుటకు నేను సాహసించితిని. మాయ  
మర్మము లెఱుంగని జంతువను గనుక మనసునందుఁదోచిన  
యభిప్రాయము సభామధ్యమున నిర్భయముగా వెల్లడిపుచ్చితి  
నావల్ల నేరమున్న తమింపుఁడు. ఇట్లు వెల్లడింపవలసిన యవ  
సర మేమని మీరందురేమో వినుండు. అశ్వమేధము చేసి  
నందుకు ధర్మరాజును మీరు వేయివిధములఁబొగడుచున్నారు.  
అతఁడు బొగడ్తక్కుఁ దగినవాఁడె కాని మీరు చేసినంతపొగడ్త  
కుం దగఁడు. గుణమున్నంతవరకే పొగడవలయును కాని లేని  
గుణము లారోపించి పొగడరాదు. అట్లు పొగడుటవలన  
మనుష్యులు తమంతవారు లేరని గర్వింతురు. గర్వము మను  
ష్యునికి నాశనము తెచ్చును. తగనిపొగడ్త యెంతవానికైన  
నసర్థదాయకము. పొగడ్త చేసినవారు చేయించుకొన్నవారు  
కూడ నల్పులగుదురు. అందుచేత ధర్మరాజు గర్వోన్మత్తుఁడు  
గాకుండుటకును మీరికమీద యధార్థమునే జెప్పి పొగడుట  
కును నేన్ని సక్తుప్రస్థుని చరిత్రము చెప్పవలసె. కాకున్న  
నాకేమిపని? మీరు వేదవేదాంగవేత్తలు. సకలజన్మ పరి

జ్ఞాతలు. కావున నిఁకమీద మీరెన్నఁడు నట్టి పొగడ్తలు పొగడవలదు” అని పలికి యీముంగి యెవ్వరికిం గనఁబడకుండ నేనో కలుగులో దూరిపోయెను. ధన్యరాజు విస్మితఁడయ్యెను. సభాసదు లచ్చెరువడిరి. తగని పొగడ్త సర్వాసర్థములు దెచ్చుచనియు, సక్తుప్రస్థునివంటి లోకోత్తర చరిత్రుఁడు భూమి కలంకార మనియు నెల్లవార లభిప్రాయపడిరి.

### కౌశికుఁడు

కౌశికుఁడను బ్రాహ్మణుఁడు వేదాధ్యయనము చేసి కొనుచు నొక గ్రామసమీపమున నొక చెట్టుక్రింద నసీయించుచుండెను. అతనియొద్ద దుర్గుణము లేమియు లేవుగాని యతని స్వభావము కొంచెము కోపస్వభావము. ఒకనాఁడతఁడు వేదములు గుఱించు కొనుచుండఁగా వృక్షశాఖమీదఁ గూర్చుండిన యొకకొంగ వానిపై రెట్టవైచెను. అందుకు మిక్కిలి కోపించి కౌశికుఁడు కన్ను లెఱ్ఱజేసి కొక్కెరవంక జూచెను. తక్షణమే యది నేలఁబడి చచ్చెను. కౌశికుఁడు దానిఁ జూచి మిక్కిలి జాలినొంది “అయ్యో! సంతపమేల కాల్యనా! తగినంత కారణములేక యీపిట్ట జంపితి. ఈపాపము నాకెత్తెఱంగునఁ బోవు” నని పలుతెఱంగుల విచారింపఁ దొడఁగెను. అంతలో మిట్టమధ్యాహ్న మయ్యెను. బ్రాహ్మణున కాఁకలి విశేష

ముగా నయ్యెను అతఁడు మొదటినుండియు మాధుర్యవృత్తి  
చేత జీవించుచుండిన వాఁడగుటచేత భిక్షాన్నము దెచ్చికొను  
టకై గ్రామమున కరిగి యందొక్క గృహంబునకుంబని భిక్షాం  
దేహి యని యడిగెను. అయిల్లాలు బ్రాహ్మణునకు భిక్షము  
పెట్టుటకై పాత్రనిమిత్తము వెదకుచునుండ నంతలో నామె  
భర్త యెండఁబడి వచ్చెను. అతని కాకలిబాధ మెందుగా  
నుండెను, శరీరమంతట చమట గాదుచుండెను మహాపక్షిప్రస  
యైన యాయిల్లాలు వెంటనే వీరముచేసి భర్తను గూర్చుండఁ  
బెట్టి చమట బోవుచుట్లు విసరి చన్నిట స్నానము చేయించి  
మేను దుడిచి సరిశుద్ధవస్త్రములు కట్టించి పంటశాలకుఁ  
గొనిపోయి సుఖాసీనుఁడేసి చక్కగా నతనికి భోజనము  
పెట్టెను. భుజించిన తరువాతఁ దాబూలరుచ్చి పాన్పుమీఁదఁ  
బండుకొనఁబెట్టి నిద్రపట్టువరకునిసరి బైటకు వచ్చెను. కాశిక  
డంతివరకు గుమ్మముముందరనే నిలిచియుండెను. మగఁ  
డాకలిచే బడలివచ్చినందున నతనిం జూడఁగనే యాపడఁతి  
కౌశికుని మాటమఱచి మనస్ఫూర్తియు పెరిమిటిమీఁదనే నిలిపి  
యతని కుపచారములు సేయుటగోనే కాలమంతయుఁ గడ  
పెను. మగఁడు నిద్రించినవెనుక నామెకు బ్రాహ్మణునిమాట  
జ్ఞప్తికివచ్చెను వచ్చిఁ తోడనే యొక పాత్రమునం దన్నము  
కూరలు బెట్టుకొని యామె కౌశికునకుఁ బెట్టవచ్చెను. వాకిలి  
ముందర తన్నంతసేపు నిలువంబెట్టినందుకు బ్రాహ్మణుఁ  
డాయిల్లాలిపై మిక్కిలి కోపించి యిట్లనియె. “అమ్మా! నేను



వచ్చినతోడనే నన్నుబొమ్మన్నచో మఱియొకయింటికిఁబోయి  
యందును నీగుమ్మముముందర నన్నుజూచుసేపు నిలువవేసితివి.  
ఇత నిర్లక్ష్యమా? యాచకులము కాఁగానే నీకు లోకువైతిమి  
కాఁబోలు! నీయిల్లు కాకపోయిన మఱియొకయిల్లాయె.  
పట్టెడన్నము పెట్టుమనో లేనో యొక పూట నిలువఁబెట్టితివి.  
నీవెంత, నీయన్నమెంత? యనుచుండ నాయిల్లాలు వినయ  
మున “బ్రాహ్మణుడా! నీయెడ నాకు నిర్లక్ష్యములేదు. నీకు  
భిక్ష పెట్టుటకు నేను ప్రయత్నించుచుండ నంతలో నాభర్తకడు  
డప్పివచ్చె. అతని సేదదేర్చి యన్నమిడి వచ్చునంతలో నింత  
యాలస్యమయ్యె. గావున తమియింపవలయు” నని చెప్పెను.  
అదివిని బ్రాహ్మణుఁడు మఱింత ఘండిపడి “నీచుగఁ డంత  
యెక్కువ, వేదాధ్యయనఃపన్నులమైన మేమింతి తక్కువా?  
భర్తకుపచారమని పేరు పెట్టి యింటికివచ్చిన బ్రాహ్మణులనవ  
మానింపఁ దలచుచున్నావు కాఁబోలు! బ్రాహ్మణుల మహత్వ  
మెఱుగవా? బ్రాహ్మణుఁడలిగెనా పృథిములు భస్మపట్టలంబు  
లగును. పట్టణంబులు మహారణ్యంబులగును. మహానగముద్రం  
బులు నామావశిష్టములగును. బ్రహ్మాండము లుఱ్ఱుతలగును.  
అట్టి బ్రాహ్మణుల బుద్ధిపూర్వకముగా నవమానించిన  
వారిగతి యేమియగునో తెలిసికొనుము. బ్రాహ్మణుల  
కోపమును నీమగఁడుగాని, నీచుగనిని పుట్టించిన జేతలుగాని  
నివారింపఁజాలరు. పతివ్రతవై నందుకు నీవు బ్రాహ్మణపరాభ  
వమా చేయుచున్నావు? అని కఠినముగాఁ బలికెను. అన

వృథు నాపకమసాధ్యి యిట్లనియె “అయ్యా ! బ్రాహ్మణుల  
మహిమ నేనెఱుంగఁ పోదునా ? అంతమూర్ఖురాలనుగాను,  
ఒక బ్రాహ్మణుఁడు నముద్ర మాపోశనముగ బట్టి జలమంతయు  
నాపోశనముగఁ ద్రావె. ఒకఁ డింద్రద్యుమ్న మహారాజు  
సూసర పెల్లఁ గమ్మని శపించె. ఒకమహాముని త్రిశంకుని స్వర్గ  
భ్రష్టునిఁ జేసె. ఇంతమాత్ర మెఱుంగకపోలేదు. నా తెఱఁగు  
జెప్పిన వినుము. పతియే నాకుదైవము. పతియే నాకుబంధువు.  
పతియే నాకు త్రాణము. పతియే నాకు ధనము. పతియే నాకు  
సర్వము. అట్టిపతి కుపచారము నేయుటకంటె నాకు ముఖ్య  
కర్తవ్యము లేదు. అతనికి తరువాతనే బ్రాహ్మణులు. అతని  
తర్వాతనే తలిదండ్రులు. అతని పూజ చేసినతర్వాతనే  
దేవతాపూజ. కావున నేను భర్తకుపచారము నేయుచు  
నీమాట మరచియుంటిని. అయినను నేను విద్యాగంధములేని  
యాఁడుదానను గదా ! ప్రపంచజ్ఞానము లేనిదానను గదా !  
మీరు మగవాడు. చదువుకొన్నవాడు. అచుభసజ్ఞాన సిద్ధులు  
మీరు మావంటి యబలలుచేసిన తెలివివూలిన పనులను  
సహించి మమ్మనుగ్రహింపవలయు. నాపై నలుగకయుండు  
వేని నీకు హితోపదేశముచేసెద. నీవు కోపస్వభావము గల  
వాడవు. శాంతమే బ్రాహ్మణుని సామ్మగా నుండవలయు.  
కోపముగలవాఁడు నశించును. కోపము విషముకంటె వగ్ని  
కంటె దారుణమైనది. బ్రాహ్మణున కెంతమాత్రము కోప  
ముండఁగూడదు. కోపమును బరమశత్రువుగ నంచి దానిం

దూరముగఁ దోలవలయు. అట్లు పారదోలక పోవుట చేతనే  
 నీవు నేటియుదయమున నీపై రెట్టవైచిన దను కారణమున  
 నొకకొక్కెరను జంపితివి. నేజూడక పోయినను నాపతివ్రతా  
 మహాశ్మయమువలనఁ దెలిసికొంటి. కోపస్వభావముగల వానికి  
 భూతదయకూడ నుండదనుమాట కీచరిత్ర మేయు దాహరణము.  
 ఈకోపమును నీవు పరిత్యజింపవలయు. ఇట్టిసీతులు సెప్పుటకు  
 నేనెవర్తను? నేను విద్య యెఱుంగని యాఁడుదాన నని యిది  
 వఱకే మనవిచేసి యుంటిని. నీకోపము పోవునట్లు, నీకు సకల  
 సద్గుణము లలవడునట్లు ధర్మోపదేశము చేయుఁగల మహాను  
 భావుఁ డొక్కఁడుగలఁడు. అతఁడు మిథిలానగరములో  
 నున్నాఁడు. కులమున నతఁడు కటికవాఁడు. అతని పేరు ధర్మ  
 వ్యాధుఁడు. అతనికి డకు నీవు పొమ్ము. సకల ధర్మాధర్మములు  
 నీవతనియొద్ద నెఱుఁగుదువు. ఆమాటలు విని కౌశికుఁడు  
 మిక్కిలి యక్కజపడి చేతులు జోడించి నమస్కరించి యిట్ల  
 నియె, “అమ్మా! నీవు మహాపతివ్రతపు, నేను పరమమూర్ఖుఁ  
 డనై నీమహత్వ మెఱుఁగక నిన్ను నిందించితిని. నాదుండ  
 గము నీవు సైరింపవలయు. నీవన్నట్టునిజముగా నేనుకోపస్వభా  
 వుండనె. నానిమిత్తమున నొక్కకొక్కెర చచ్చినమాటనిజము.  
 కాని కిరాతుఁడు నాకుపదేశము చేయునంటివి; బ్రాహ్మణుఁ  
 డను; శ్రోత్రియుఁడను; కులీనుఁడను. వేదాధ్యయనసంపన్నుఁ  
 డను. పరమమైత్రికుఁడను. మాంసనిక్రయముచేత జీవించు కిరా  
 తుని కడకుఁ పోయి నేను ధర్మములు నేర్చుకొనఁజలసినదా ?

ఇది నాకు మిక్కిలి కష్టముగా నున్నది. కాదు కూడదు నీవు వెళ్ళుమందువా తప్పక వెళ్ళెనను. ఉపదేశము నిమిత్తము మఱియొకని కడకుఁ బంపుదువా మిక్కిలి సంతోషింతును.” అనవుడు బ్రాహ్మణుని యిల్లాలు కౌశికునితో నిట్లయె. “అయ్యా! నీవు బ్రాహ్మణుడ ననియు, శ్రోత్రియుడ ననియు నే నెఱుఁగుదును. ధర్మవ్యాధుఁడు కులముచేతఁ గిరాకుఁడైనను, విద్యావినయసంపత్తిచేత బ్రాహ్మణుడే. అతఁ డనేక వేదవేత్తల కుపదేశము చేయ సమర్థుఁడు. అతనియొద్దకే శీఘ్రముగఁ బాఠము సందేహింపకుము. గుణము ప్రధానముగాని కులము ప్రధానము కాదు” అ మాటలు విని కౌశికుఁడు పరమానందభరితుఁడై సందేహము విడిచి తత్క్షణమే బయలుదేరి యడవున గడచి నదు లుత్తరించి, పట్టణంబులు పల్లియలు దాటి సందేహదేశమున కరిగి దానికి రాజధానియైన మిథిలానగరముఁ జొచ్చెను.

అట్లు మిథిలఁ జేరి ధర్మవ్యాధుని యిల్లెక్కడ నని విచారించి యా బ్రాహ్మణుఁడు పౌరులవలన వానియున్నచోఁ బుఱిగి యాతావునకుఁ జని చూచునప్పటికి ధర్మవ్యాధుఁడు మాంస మమ్ముచుండెను. అతని ముందట నల్పమృగముల మాంస ముండెను; మాంసము కొనుటకై వచ్చువారు, వచ్చి బేరమాడుచూడు, బేరంబు దొరకక వెళ్ళిపోవువారు, బేరము కుదిర్చుకొని కొనువారు; విశేషముగ నుండిరి. మాంసపుఁ ద్రోగులు చూడఁగానే బ్రాహ్మణుఁ డేవగించుకొని ధర్మ

వ్యాధునికడకుఁ బోజాలక దూరముగా నొక చెట్టుక్రింద నిలువఁబడి చూచుచుండెను. బుద్ధిమంతుఁడైన ధర్మ వ్యాధుఁడతనివృత్తాంతము నెఱింగి యంగడి విడిచి యతని కడకుఁ బోయి “బ్రాహ్మణుడా! శుశలమా నీకు ప్రయాణము సుఖముగాఁ జేసితివా? ధర్మంబులు నేర్చుకొను నా శక్తి నీకు మెండుగఁ గలదు. పతివ్రతాతిలకమైన యా బ్రాహ్మణస్త్రీ నాకడకు నిన్నుం బంప బరమభక్తుండవై నీవును వచ్చితివి. ఇక నాలస్య మేల? మా యింటికిఁ బోదము రమ్మ.” అని పలికి వానిని దన గృహంబునకుం దోడ్కొని పోయెను. కౌశికుఁడు వాని విజ్ఞాపనమున కచ్చెఱువడి తనలో నిట్లు తలంచెను. “నే నక్కజముమీఁద నక్కజము కనుగొను చున్నాఁడను. నేను కొక్కెరం జంపినట్లు తనంతటఁ దానే యా బ్రాహ్మణస్త్రీ తెలిసికొనియె. ఇది మొదటి యక్కజము. ఆమె నన్నిక్కడికిఁ బంపె నని యా కిరాతుఁడు దనంతట తానే దెలిసికొనియె. ఇది రెండవ యక్కజము. పరమపతివ్రత యగుటచే నామెకు శక్తి గలిగి యుండవచ్చును. విజ్ఞానవంతుఁడగుటచే నితని కిట్టి శక్తి గలిగియుండ వచ్చును. ఈతఁడు పూజనీయుఁడు. ఈతనివలన ధర్మరహస్యంబు లెఱింగి కృతార్థుఁడ నయ్యెద” నని నిశ్చయించి యాతని గృహంబునకుం జని యతనిచేఁ బూజితుండై యిట్లనియె. “అయ్యా! నీవు శుశల ధర్మంబుల నెఱుఁగుదువు. జంతువులను జంపి మాంస

మమ్ముట నీకు ధర్మమే? అహింస పరమధర్మంబని యాద్యలు చెప్ప వినియుంటి. ఇంతటి జ్ఞానసంపన్నుడవు నీ విట్టి దుష్కర్మమునందుఁ దగుల్కొని యుంటఁ జూచి నా మనంబు మిక్కిలి చింతకొందుచున్నది. ఇంత నీచవృత్తి నీవేల చేయవలయు?" అనవుడు ధర్మవ్యాధుఁ డతని కిట్ల నియె. “బ్రాహ్మణుఁడా! విప్రులకు వేదాధ్యయన మెట్టివో, రాణులకు దండనితి యెట్టివో, వైశ్యులకుఁ గృషి, వాణిజ్య, గోరక్షణంబు లెట్టివో, శూద్రులకు బ్రాహ్మణ శుశ్రూష లెట్టివో, కిరాతులమైన మాకు వేటయు, జంతు హింసయు నట్టి పరమధర్మంబులు. అదియునుఁగాక యిది నాకు వంశ క్రమాగతమైన వృత్తి. నాతండ్రితాతలు వారి పూర్వులుఁ గూడ నిట్టివృత్తియందే జీవయాత్రఁ జేసిరి. ఈ దేశమునకు జనకుఁడు రాజు. అతఁడు వర్ణాశ్రమధర్మముల మిగుల జాగరూకతతోఁ బరిపాలించుచుండును. కులవృత్తి నతిక్రమించినవాఁడు తన పుత్రుఁడైనను వానిని నిష్కరుణముగాఁ బట్టి దండించును. అందుచేత విదేశాదేశంబున జన్మించినవారందఱును దళు కుచితములయిన వృత్తుల యందే బ్రవేశింతురు. కావున నేను బ్రాహ్మజ్ఞానసంపన్నుడ నయ్యు నా పితృపితామహులు చేసిన కులవృత్తియందే జీవిత కాలము గడపుచుంటిని. ఈవృత్తియం దున్నప్పటికి నోచేతితో నే నొక్కజంతువునైనఁ జంపి యెఱుంగ. చంపుచుండఁగా నేను జూడలేదు. ఇతరులు దూరమున జం

తెచ్చినజంతువుల మాంసములు వారలదగ్గఱ వెలకుఁ గొని  
తిరగి వానిని విక్రయించి పొట్టపోసికొనుచుంటిని. దురాశ  
చేత వస్తువులను ప్రియముగా విక్రయింపను. అబద్ధమాడను.  
పనికిమాలినసరుకు లంటఁగట్టరు. కుళ్ళిపోయిన మాంస  
మెవరి కియ్యను. న్యాయముగా వచ్చిన ధనమునే యనుభ  
వించును. అతిథుల భుజింపఁజేతురు. అభ్యాగతుల నాడ  
రించును. శిష్టబ్రాహ్మణుల సేవించును. పండితుల బహుశ  
రించును. సజ్జనుల సన్మానించును. పెద్దల గౌరవించును.  
దేవతల నర్చించును. సత్యశౌచములను విశువను. పర  
దూషణ నేను యను. ఒరులు చేయుచుండఁగా నేను  
వినను. నన్ను స్తుతించినవారియందు నిందించినవారియందు  
సమానభావము వహించును. ఏకపత్నీవ్రతుడను. ఇట్లు  
చేయుటం జేసి హీనకులంబున జన్మించినవాడనయ్యు బ్రహ్మ  
జ్ఞానసంపన్నుడ నయి గౌరవాస్పదుడ నయి యుంటి.  
నీవు నాకడకు ధర్మంబుల నేర్చుకొనుటకై వచ్చితివి. గావున  
నాకుఁ దోచిన ధర్మంబులఁ గొన్నిటి నెఱింగించెద. సాన  
ధానుడవై వినుము. తనకులధర్మమందుఁ బ్రవర్తిల్లుట  
యు త్తమోత్తమము. శాంత మన్నిటియందుఁ బ్రధానము.  
ఓరిమివంటిది మఱియొకటి లేదు. విషయములయందు  
వాంఛ విడువవలయును. వాంఛాపరిత్యాగమువంటి ధర్మము  
మఱియొకటి లేదని మహర్షులు పలుకుదురు. స్వార్థ  
త్యాగుల కసాధ్యమైనది లేదు. క్రోధలోభములు ముఖ్య

ముగా విడువవలయును, ఏకారణంబున నైన నేరిమిఁడ నైనఁ గ్రోధంబు గలిగినయెడల దాని నన్ని విషయములందుఁ ప్రసరింపఁజేయుట న్యాయముగాదు, క్రోధము మనంబునం బెట్టుకొని ధర్మము తెప్పఁగూడదు. అపకారము చేసిన వారి కుపకారమునేయుట లెస్స. ఇతరుల కపకారము జేయువాఁడు తనదోషంబునఁ దానె నశించిపోవును. వానికి వేఱు కీడు జేయనక్కరలేదు. ధర్మాత్ములు చేయునత్కార్యములయం దనూయగలిగి కొండలు దురాత్ములు వానిం జెడపగోరుదురు. అట్టి దురాత్ములకు జడిసి యాధర్మ్యంబులపైఁ బ్రీతి విడువరాదు. ధర్మమే జయము నొందును. అధర్మము జయించునట్లు కొంత కాలము పై కగపడినను దుట్టతుడ కది జయింపలేదు. మనుష్యులు పాపముచేయక మానరు. చేసిన పాపములకుఁ దగిన ప్రాయశ్చిత్తము జేసికొనవలయును. అట్టి యుత్తమ ప్రాయశ్చిత్తమునకు విధాన మిది. అయ్యో! యీ పాప మేల చేసితి నని వగచినందున సగముపాపము పోవును. ఇంక ముం దెన్నడు నిట్టిపాపము చేయనని ప్రతిన చేయుట చేతఁ దక్కిన పాపము నశించును. ఈ ప్రాయశ్చిత్తము పేరు పశ్చాత్తాపము. పశ్చాత్తాపమునకు మించిన ప్రాయశ్చిత్తము లేదు. పాపము లన్నిటిలోఁ గ్రోధహోభము లధికములు. వాని జయించినవాడె ధర్మశీలుం డనం బఱగు నేను జేయునది హింస యని నీవు మొట్టమొదటఁ బల్కితివి. హింస తెఱఁగు గొంత జెప్పెద వినుము. హింస చేయక



మనుష్యుడు జీవింపలేడు. మనుష్యుడే యననేల? హింస  
 చేయక యేజంతువులును బ్రదుకలేవు. కొన్నిటికిఁ జెల్లు  
 మొక్కలాహారమే యున్నవి. కొన్ని జంతువులకు జంతువు  
 లకు జంతువు లాహారమైయున్నవి. మఱికొన్ని జంతువుల  
 కాకులము లాహారములై యున్నవి. పులియు సింగము  
 మాంసమే గాని భక్షింపవు. ఏనుఁగులు మేకలు శాకము  
 లేగాని యారగింపవు. మనుష్యుడు మాంసముల శాక  
 ములఁ గూడ నారగించును. ఆహారనిమిత్త ముద్భిజ్జములను  
 జంతువులను హింసింపక వలనుపడదు. హింస చేయక  
 పోయినపక్షమున క్షణమాత్రమైన జీవింపలేడు. అందుచేత  
 హింస యావశ్యకము. హింస లేకపోయినపక్షమున పులి  
 యెట్లు జీవించును? మనుష్యుడు మాంసము వర్జించినను  
 శాకములనిమిత్తమై వృక్షంబుల హింసింపవలయు. ఒక్క  
 భోజనము నిమిత్తమే గాక తెలిసియుం దెలియక మను  
 ష్యుడు సదా హింసచేయుచుండు. మనము నడచునప్పుడు  
 కాలిక్రిందఁ బడి దున్నునప్పుడు నాగలక్రిందఁ బడి యనేక  
 జంతువులు చచ్చుచున్నవి. నీటిలో జంతువు లున్నవి.  
 వాయువులో జంతువు లున్నవి. నీరు ద్రాగునప్పుడు గాలి  
 పీల్చునప్పుడు మన యిచ్చలేకయే యనేక జంతువులు నశిం  
 చును. అది నివారితమన్నను మనవశము కాదు. ఇది  
 ప్రపంచప్రకృతి. ఐనను మాంసము మొదలగునవి వర్జి  
 చుట పరమధర్మము. శాకముల హింనుట తప్పక

పోయినను జంతుహింస లేకపోవుటవలన గొంతమేలు. ఇట్టి ధర్మంబు లనేకములు గలవు. ధర్మసూక్ష్మంబు దెలిసికొనుట మహద్బలకై నఁ దరము గాదు. ముఖ్యముగాఁ గామక్రోధ లోభముల వర్జించి ప్రతిదినము దేవతాప్రార్థన చేసికొనుచు సజ్జనులతోడ మైత్రి నెఱపి యాపత్కాలంబున సైతము ధర్మమార్గము దప్పక జీవించుచుండును. అందువలన నీకు నిహపరంబులు గలుగు'నని చెప్పిన విని కొలికుండు మిక్కిలి సంతసించి యాతనికి నమస్కరించి తన గృహంబునకుం జనియెను.

### హంస - కాకి

ఒక పట్టణమున ధనవంతుఁ డగు వైశ్యుఁ డొక్కఁ డుండెను అతనిబిడ్డ లొక్కఁచోఁ జేరి యాడుకొనుచుండఁగా నొక కాకిపల్ల వారి సమీపమున బడెను. దానిని సంతోష మునఁ దీసికొని యా బిడ్డలు దినదినము తమ యెంగిళ్ళు పెట్టి దానిం బెంచెరి. అదియు మిక్కిలి క్రొవ్వి గర్వించి ప్రపంచ మునఁ దనసాటిపక్షులు లేవనియు, బ్రహ్మదేవుఁడు సృష్టించిన సమస్తపక్షిజాతములకుఁ దాను సార్వభౌముఁడ ననియు భావించి యెవ్వరిని సరికునేయక యుండెను. అటులుండ నొక్కనాఁడు గదత్కంఠునకు సాటి యని చెప్పఁదగిన

హంసలు కొన్ని సముద్రతీరమున ప్రాల్లియుండ వైశ్య పుత్రులు కాకికి హంసలం జూపి యిట్లనిరి. పీ పక్షిరాజా! నీవు పక్షులకన్నిటికిఁ జక్రవర్తివి. నీవలె శ్రాన్యముగాఁ గూయఁగల పక్షి లేదు; నీవంటి యుద్యమైన పులుఁగులేదు. నీలాగున నెగిరి పరువెత్తఁ గల విహంగము లేదు. ఈ హంసలం జూడుము. లోకులు విమోఘ్యులై గంసలే పక్షులలో శ్రేష్ఠములని భావింతుచున్నారు. నీ గుణములు జనులెఱుంగ కిట్లు భావించుచున్నారు. ఇప్పు డీ హంసలతోఁ బందెమువైచి పరుగున వానిం గెలిచి లోకహంసకు నీయ మేయసామర్థ్యముం దెలుపుము. పెంచి పెద్దదానిని జేసి నందుకు మాకు గొప్ప కీర్తిదెమ్ము” అనెను. వాయుసము విజముగాఁ దాను పక్షుల కెల్లఁ జక్రవర్తియని స్తోత్రముచేత నుబ్బిపోయి తనశక్తి నెఱుఁగివారిశక్తి నరయఁజాలక యీ హంసల సమీపమునకుఁ జని యందు బలమైన హంస నొక దానిఁ బిలిచి యిట్లనియె. “హంసలు గగనస్థమున మిక్కిలి నేర్పుతోఁ బరువెత్తఁ గలవని చెనుచుందును. ఏదీ మీ చమత్కార మొక్కసారి జూపుఁడు? నాతోఁ బరువెత్తి నన్ను గెల్చినపక్షమున మీ రట్టి పేరుఁకుండగినవారు. లేనియెడ మీ కాపేరు తగదు. మా కాకి జాతిని లోకు లధర్మపరులై నిందించుచున్నారు. ఆ నింద నేడు బాపెద. ధైర్యమున్న పక్షమున నీవు నాతోఁ బరు

గెత్తుము. నీవు జాలకపోయినవత్తుమున మీలో బలమైన దానిని కానిముచ్చు. ఎవని వచ్చినను సరే ? హంసలపేరు నేటితో గది. మాజాతిలో నొకటి బ్రహ్మదేవునకు వాహన మైనదని మీరు గ్రహింపఁతులై మిన్నమన్ను గానక యున్నాడు ఆగర్వమంతయు నడగించెద. బలమున్నచో నాతో బదులెత్తుము ! శేదా నాకుఁ బ్రదక్షిణము జేసి నవస్కరించి తేచిపొందు ?” అని పలుక దాని శోతలు విని హంసలు గవ్వ యిట్లనియె. “మేము మానస సనస్సున నుండుము బ్రహ్మదేవునకు మాజాతిలో నొకటి వాహన మైనమాట నిజము. గ్రహింతుని తలువార జవ సత్కంబులుగల పక్షులకు మీ నుట నిజము. ఈమాఁడు కారణముచే గ్రహించుటయు. వినును సితోఁ బరువెత్తుటకు భయము లేదు. కదాలో విక్కిలి బలహీనమైన దానితోఁగూడ నీవు బదులెత్తఁ జాలవు. అట్లుండియు విక్కిలి బలము గలదానినే యని యనుకొంటివి. ప్రపంచము పుట్టినది మోహం నేటిఁ జకు ననేకపక్షుల వృత్తాంతము మేము విని కనియుంటిమి కాని హంసలతోఁ బండెము వైచిన వాయసముల మే మెఱుంగము. నీ సాహసము మాకు విక్కిలి యాశ్చర్యము గలిగించుచున్నది. రూపము నందా మసిబొగ్గువలె నుండువు. మేము శుభ్రమైన జంతువులము. నీకంతధ్వని కర్లకఠోరము. మాధ్వని శ్రావ్యము. నీవువిశేషజపము లేనిదానవు. మేము మహాజపసంపన్నులము.

ఇట్టి మానోడ నీవు పంపగించి పరుగెత్తగలచుట మహా  
 శ్చర్యకరము." అని హంసలు పలుక నక్కాకి వాని కిట్లు  
 నియె. "హంసలారా ! ఈలోకమున గొప్పతనము సాధా  
 రణముగాఁ బ్రజ్ఞనుఁబట్టి రాదు పనుగురు జేరి యభిమానము  
 చేత గొరంతలైన యొకని గుణంబులు కొండంతలు చేసి  
 నమయ మగునప్పుడు కానప్పుడు పొగడి వాసని గొప్ప  
 వానిం జేయుదురు. కొండలు ప్రజ్ఞ లేకపోయినను నదృష్ట  
 వశమున గొప్పవా రగుదురు. అదృష్టము లేనప్పుడు, ప్రజ్ఞ  
 ధురంధరులయ్యు గొప్పవారు కాజాలరు. హంసలు  
 రూపముచేతను శబ్దమాధుర్యముచేతను, బలముచేతను,  
 గొప్పవి కాకపోయినను, దేవతాపక్షపాతముచేత గొప్ప  
 తనము వహించినవి. ఆపక్షపాతము లేకపోవుటచే మే మధ  
 ముల మైతిమి. దానికేమి ? అది యటుండనిండు ! నేను  
 నూఱువిధములుగాఁ బరుగెత్తగలను, అడ్డముగాను నిలుపు  
 గాను గుండ్రముగాను పంకరగాను మూలగాను పక్క  
 గాను కథోముఖముగాను నూర్ధ్వముఖముగాను నే బరువెత్తిపట్లు  
 వేయేండ్లు మీరు తపస్సుచేసినను మీరు బరుగెత్తజాలరు.  
 ఇంక నెన్నో చిత్రచిత్రములు నాకడ కలవు. అవి చెప్పట  
 కంటె చేసి చూపుట మంచిది కావున గమనకాలమున  
 మీకవి జూపెడ ! నాపరుగు జూచి మీహంసము లెల్ల  
 మొదట భయంపడును. పిమ్మట సిగ్గు జెందును. కాకి  
 కులము మహానందము నొందును" అన మున్ను కాకి యేరు

కొన్న హాంసము ముందుకువచ్చి వాయసమా ! ఇన్నిగతులలో బనిలేదు. పక్షులన్నియు సామాన్యముగా నెగురునట్టి విధమున మన మెగురువలయురమ్ము ! అని పిలిచెను. అప్పుడు కాకి చుట్టములన్నియు దానిచుట్టునుంజేరి హాంసంజూచి “హాంసమా ! నీకు పిచ్చియై త్తిందా ? నూరుగతుల నెఱిగిన నీకాకితో నొక్కగతిమాత్రమే యెఱిగిన నీవేమి ? పరుగెత్తుటేమి ? మార్గమధ్యంబునంబడి చచ్చెదవు. ఇంతకు నీసాహము పండినది. పోహమ్మని పరిహసించెను. అంతట కాకియు హాంసము నాకసంబునకెగిరి సముద్రముపైఁ బరువెత్తఁజొచ్చెను. రాజహాంస ముహముందు మందగతిం బరువెత్తెను. కాకి తన ప్రజ్ఞయంతయు నొక్కమారుగఁ జూపవలయునని మిక్కిలి శ్రమపడి కడునేగంబునం బరువెత్తి హాంసం గడచి చని హాంసవచ్చువఱకు నచ్చటనాగి దానిని వెక్కిరించుచు మిక్కిలి యాయాసపడెను. అట్లు కొంత దూరము పరుగెత్తునప్పటికి వాయస మలసిపోయెను. అది కనిపెట్టి హాంస తనబలమంతయు జూపి మహావేగమున బరుగెత్తసాగెను. కాకి పరుగెత్తలేక వెనుక మెల్లమెల్లన రాఁజొచ్చెను. “అయ్యో ! నూరుగతులు నేర్చినదానవు. ఇప్పు డొకగతియైతి. చుటి యేగతిలోఁ బరుగెత్తుడనుని హాంస కాకి నడుగుచుండ నావాయసము తెక్కలపటుత్వము దప్పి సముద్రమునంబడి హాంసనుజూచి “హాంసరాజమా ! నన్ను రక్షింపుము ! బుద్ధివేరక నే నిట్టి సాహసమునకుం

దోషానికిని కాకాకులతో నన్ను గలుపుము; నీ కెంతో  
 పుష్కరాగలను! అని దీక్షలుగాఁ బ్రార్థించెను. అవేడు  
 లో... ఇది సూర్యుని బాలిష్ఠి. ఇది యిట్టి కేసరిని నుత్పాదించు  
 చేతుమని బుద్ధిచెప్పి పాసిరి. అది కాకులయొద్దకు దీసివారి  
 పోయి యొప్పున చెనె.

అంబ

కాశీరాజునకు మువ్వకు కూతులు కలరు. అది  
 మునుపటి కెద్దకూతురు. అదికి యరునది రెండవకూతురు.  
 అంబాలిక యనునది తృతీయపుత్రిక. ఈమూవ్వకుపుత్రికలు  
 యుక్తవయస్కులై వివాహయోగ్యులై యుండటంగని  
 తండ్రి వారికి స్వయంవరము సాటించెను. అనాటి రాజు  
 కుమారులందఱు కాశీరాజపుత్రికల వరినన నిండువేడుకతో  
 వచ్చోటికి వెళ్ళిరి. ఆ చిహ్నమునరాజపుత్రుడును గాంగే  
 యుడునునై న భీష్ముడు తండ్రి చనిపోయిన స్థలికి తన  
 తమ్ములగు చిత్రాంగదుడు విచిత్రవీరుడు బాలకులైన  
 దున వారిపక్షమున తాను భూభారమునహించి న్యాయ  
 ముగా నేల యేలుచుండెను. చిత్రాంగదుడు చిత్రాంగదుఁ  
 డకు గంధర్వనితో యుద్ధముచేసి మృతినొందెను. భీష్ముడు

విచిత్రవీర్యునకుఁ బట్టముట్టి యుగనికి వివాహము చేయఁ  
పఱసని నుకల్పించి కాశీ రాజకుమారికా స్వయంవరము  
నకుఁ దమ్ముల పెంటఁబెట్టుకొని పోయెను అక్కడ రాజు  
లనేకులు చేరిరి. భీష్ముడు సొంతనతి సంగ్రామమున  
జయించి కాశీ రాజపుత్రికల ముచ్చరము తన రథముమీద  
గూర్చుండఁబెట్టెనొసె జయజయధ్వనులతో వా సినిపుడు  
నకుఁ బోయి కిచ్చకల దిద్దెను సర్వవీర్యవీర్యుల వాని  
యామె ముక్కలకాదుగా పారిన పరిస్థితిని కిచ్చి  
పవాహము చేయ నిశ్చయించెను. అప్పుడు పారిన నంబ  
భీష్మునితో నట్లనియె. “రాజకుమారి! సంతరి ధర్మా  
చరణమునకుఁ బ్రసిద్ధి కెక్కిన మిత్రుల నెవ్వర జనించిన  
వాఁడు. నిష్టాగతియుండును శంతినుని పుత్రుండవు. తండ్రి  
సుఖము నిమి త్తమై రాజ్యాధికారము నడువకొని పవాహము  
పైతిము పోయెనొని బ్రహ్మచర్య దీక్షాపర తిశ్రుండవై  
మహాముఖుల యొక్కయు దేవతలయొక్కయు మెప్పునకు  
పాశ్రమింపవలెను. ధర్మసరాయణుడైన నీయట్టి యువ  
నీయులలో నా మనోగత మైన యభిప్రాయము చెప్పట  
ననుంజను మని నేను మనసిచ్చి వివాహముచేయి. నేను  
యకృపయన్ను రాజునైనది మొదలుకొని నాభ్యునియందు  
మనసు నిలిపియుంటిని. అతని చక్కదనము నానుననునకు  
నచ్చినది. అతని మాపము నాకినుల పండువొనర్చినది.  
అతని గుణసంపద నా వీనులనిం దొనర్చినది అతని సౌజన్యత



నా హృదయము నాకర్షించినది. అతడే నా మన్మథుడు; అతడే నా ప్రాణనాయకుడు, అతడే నా వలపులరాశి. అతనిమీఁద సాచిత్రము లగ్నమై యున్నది. మీ తమ్ముడు చక్కనివాడే సత్కుల ప్రసూతుడే, గుణసంపన్నుడే, విశాల హృదయుడే, దయా మయుడే, రాజవంశాలంకారుడే, ఐనను నా మనస్సు విచిత్రవీర్యనియందుఁ దగులలేదు. సాశ్వనిమీఁద నుండి మరలలేదు. కావున నాయం దనుగ్రహించి నన్ను సాశ్వని యొద్దకుం బంపుము. మాయురువుర మనంబులలో నూతనముగఁ బొడమిన యను రాగాంకూరమును నశింపజేయుట నీవంటివానికి భావ్యము కాదు. దంపతుల మనస్సులు కలసినప్పుడేకాని దాంపత్య మనుకూలము కాదు. దంపతుల కొండొరులపై ననురాగము కుదిరినగాని సంసారచక్రము సరిగా నడువదు. నాకు విచిత్ర వీర్యనిపై ననురాగము లేదు. అట్టియెడల నేనాయన కిల్లాల్సినై యుంటినా నాకు సుఖము లేదు. ఆయనకు సుఖము లేదు. మాయురువురజీవనము దుఃఖభాజనమగును. వివాహమాడఁదలఁచి తినా సాశ్వనే వివాహమాజెడన. లేదా నీవలె జన్మాంతము వజ్రకును బ్రహ్మచర్య దీక్షనే బూనెదను. ఎన్నడు సాశ్వ నృపాలు ముఖారవిందదర్శన మగునో, ఎన్నఁడతని చరణార విందనేవ లభించునో, ఎన్నఁడతని గాఢాలింగనభాగ్యము పట్టునో, ఎన్నఁడతని పట్టపుడేని ననిపించుకొను పుణ్యము సంప్రాప్తించునో, ఎన్నఁడతని శిరోభాగంబున ముత్యాల

తలంబ్రాలు పోసి నాహస్తములు ధన్యములు చేసికొందునో, యని యుద్విభూరుచుంటిని. అందుచేత నామనోరథము భగ్నము చేయవలదు. ప్రాకుచున్న నాకోరికతీగలను ద్రెంచి వేయవలదు.” అని చేతులు రెండును శిరస్సున జేర్చి మ్రొక్కెను. ఆచూటలు విని విచిత్రవీర్యుని తల్లియైన సత్యవతీ దేవి కడుగార్చి హృదయమై భీష్ముని కిట్లనియె, “కుమారా! ఈ బాలిక పలుకులు మన కాదరిగియములు. ఒకని యందు లగ్న చిత్తయైన యువతిని మఱియొకని కిచ్చి వివాహము సేయుట యధర్మము. ఈమె మనసులో నెన్నో కోరికలున్నవి. హృదయమున నెన్నో ముచ్చట లున్నవి. సాఖ్యుని చెట్టబట్టినంగాని యవియెల్ల సఫలము కావని యామె యభిప్రాయము. అందుచేత నీమెను విడిచిపుచ్చుట పరమధర్మము.” అనవుడు భీష్ముడు సవతితల్లి నుద్దేశించి యిట్లనియె, “అమ్మా! నవయశావ్వన ప్రాదుర్భావకాలంబున యువతీజనంబుల మనంబు లలరించు కోరికల తెఱంగు నే నెఱుంగనిది కాదు. అన్యోన్యము రాగము లేనిపెండ్లి బామ్మల పెండ్లి. మనంబుల హత్తని, దంపతులు చిత్తరవులండు లిఖంపబడిన దంపతులు. అందుచేత నీమెను విచిత్రవీర్యుని కిచ్చి పెండ్లి చేయుట యధర్మము. అధర్మమేగాక హానికరము. అందుచేత నే నీమెను విడిచిపుచ్చెద. పురూరవచక్రవర్తి ముఖగు లోకోత్తరచరిత్రలు ప్రభవించిన చంద్రవంశ జన్మించిన శంతనమహారాజ పుత్రుడనై, నే నధర్మము

సేయుదునా ? నీయాజ్ఞాప్రకార మామెను సాశ్వనియొద్దకే వంపెద" నని యంబికను సంబాలికను జూచి కన్యలాగా ! మీయభీష్ట మెల్లున్నదని యడిగెను. ఆబాలిక లిద్దఱు సిగ్గు సం దలవంచి మేము విచిత్రవీర్యనే వివాహమాడెద మని మృనుమధురస్వరంబునం బలికిరి. పలుకటయు భీష్ముడు తత్క్షణంబ యంబను రథమెక్కించి సగౌరముగ సపరివార ముగ, సబహుమానముగ నామెను సాశ్వనియొద్దకుఁ బంపెను.

అంతఃరము మంచిమహూర్తము నిశ్చయించి యంబికను సంబాలికను విచిత్రవీర్యనకు మహావైభవముతో వివాహముచేసెను. కురువంశము మహాన్నత దశనందునని భీష్మాదులందఱు సంతసించిరి. అంబ హస్తీపురిము విడిచి సాశ్వనియొద్దకుఁ జని యాతనిదర్శనముచేసి తన్ను వివాహమాడుమని కోరెను. అసవుడు సాశ్వఁ డిట్లనియె "కళ్యాణీ ! నిన్ను వలచినమాట నిజము. నీవు నాపైఁ గూర్చి నిలిపిన మాట యదార్థము. కాని నానారాజకుమారులు జూచుచుండ భీష్ముడు నిన్ను విచిత్రవీర్యన కిచ్చి వివాహము చేయవలెనని రథముపైఁ గూర్చుండబెట్టుకొని తీసికొని పోయెను. ఆతని యింట గొన్నినాళ్ళుంటివి. అచ్చటనుండి యేలవచ్చితివో నే నెఱుంగను. పరునే వివాహమాడఁ జోయి పరగృహవాసుము చేసివచ్చిన పడతిని వివాహమాడ నేనంత వెంగలినా ? నిన్ను నేను వివాహమాడను.

అట్లుచేయుట నాకు రాజకులములో నప్రతిష్ఠ కావునఁ బొమ్ము.

అట్లు సామ్యుడు తన్ను వివాహమాడుట కిష్టము లేక నిరాకరించుటయు వివాద సముద్ర ముగ్ధుమాననయై యంబ యాతని నుద్దేశించి యిట్లనియె. “రాజకుమారా! జ్ఞానము వచ్చినది మొదలు మనంబున నిన్నే వరించుకొంటిని, నీ హస్తమేకాని మఱియొకని హస్తము పట్టఁదలఁచుకొన లేదు, ఈ యశావసుము నీపాలుగావలసినదే కాని యన్యుల పాలు కాఁగూడదని నా సకలము, ఇట్టిదానిని నన్ను నీ యందే బద్ధచేతస్కురాల నైన నన్ను గతిలేని నన్ను ద్రోసిపుచ్చుట న్యాయముకాదు. నాయుత్తర సేనువచ్చి ముగ్ధభావము విడిచి నోరు తెఱచి యిట్లు యాచించినందుకే నన్ను స్వీకరింపవచ్చును, వీటలమీఁది పెండ్లి జెడగొట్టుకొని వచ్చితిని, భీష్ముడు కురుకులప్రదీపకుడును దన తమ్ముడు నగు విచిత్రవీర్యుని కిచ్చి నన్ను పెండ్లిచేయ సిద్ధముగా నుండఁగా నేను సామ్యునిఁ దక్క మఱొక్కని వివాహ మాడనని యాతనిమాట కెదురాడి పట్టపట్టి వానిచేత సగౌరవముగా విముక్తురాలనై పుట్టెడాసతో నీతావునకు వచ్చితిని. తోఁబుట్టువులలో నేనే క్షేష్ఠురాల నగుటం జేసి విచిత్రవీర్యుని పట్టపుదేవిని కురురాజగృహలక్ష్మిని సత్య వతి దేవికి ముద్దుకోడలనై సామంతరాజపత్నులు పరిచర్యలు సేయుచుండ నింద్రదానిని మించిన నైభవముతో నుండి యుండును. నీనిమిత్త మవియెల్ల జెడఁగొట్టుకొని వచ్చితిని,

వచ్చినందుకు నా మనోరథము భగ్నము చేసితివి. నాయాస  
 లడుగంటఁ జేసితివి. నా కోరికలతీగలు కోసివేసితివి. కారవుల  
 గృహంబున నేనొక్కరాత్రియైన నిద్రపోలేదు. పట్టకన్న  
 మైన దీనలేదు. పుడిసెడునిరైన ద్రాగలేదు. భీష్మునియంట  
 నేనుంటినని యనుమానించితివేమో? భీష్ముడు నాకు తండ్రి  
 వంటివాఁడు. నా శరీర మపవిత్రము కాలేదు. నా చరిత్ర  
 కళంకితము కాలేదు. నామనస్సు మలినము కాలేదు. ఇందుకు  
 భీష్ముడు సాక్షి, సత్యవతీదేవిసాక్షి. కావున నన్ను స్వీక  
 రింపుము.” అని వేడుకొన సాళ్వుఁ డిట్లనియె. “సుందరీ!  
 నీవేల నన్ను బాధించెదవు? నీవు నన్నుఁ గామించినట్లే  
 నిన్ను నే గామించితిని. కాని దైవ మన్యథా తలంచెను.  
 నీవు చెప్పిన యుక్తులు నా మనంబునకు నచ్చలేదు. నీవు  
 పవిత్రచరిత్రవే కావచ్చును. నీవు యోగ్యురాలవేయై యుండ  
 వచ్చును. కాని రాజకుమారు లందఱు జూచుచుండ నిన్నను  
 నీ చెల్లెండను బట్టకొని భీష్ముడు రథముపైఁ గూర్చుండ  
 బట్టకొని తీసికొని పోయినదానిని పరపురుషునిచేతఁ జిక్కిన  
 దానిని, పరపురుషునియింటఁ గొంతకాలమైన నున్నదానిని  
 నేనెట్లు వివాహ మాడగలను? నేనును వలుగురు రాజులలోఁ  
 కలయెత్తికొని తిరుగుచున్న వాఁడను. నా గౌరవము నా  
 పంచగౌరవము బాటింప వలదా? నేను నిన్నుఁ బాణి  
 గ్రహణము చేసికొనినను ఇది యంతఃకరణ శుద్ధితోఁ  
 జేసినమాట. వేడుకొనుట విలపించుట నిష్ప్రయోజనము.  
 ఇంక నీ యిచ్చవచ్చిన తెఱంగునఁ బొమ్ము! నాసన్ని

ధిని క్షణకాలమైన నిలువవలయు.” అకర్ణిగోళ్లు చివరగానే  
యంబ కొంతసేపు కదలజాలక యెప్పుకేలకు రాజసన్నిధిని  
బాసి యావలకుఁబోయి తన్ను ముచ్చు తెచ్చిన రథ మెక్కి  
మరల భీష్మునిపాలికిఁ జనియెను. భీష్ముఁ డామెను సగౌరవ  
ముగ నాదరించి మరల వచ్చినపని యేమియని యడిగెను.  
అనవుడు నామె యిట్లనియె. “రాజకుమారా! నీవద్ద కలవు  
పుచ్చుకొని నేను సాళ్యుని సన్నిధికిరిగి నన్నెఱిగించుకొని  
చిరకాలప్రేమబంధముఁ దెలిపి వివాహచూడుమని కోరితిని.  
నీవు నన్నుఁ బట్టుకొని హస్తీపురమునకు గొనిపోవుటచేతను  
నీయింట నేను గొన్ని గడియల సేపుండుటచేతను సన్నతఁడు  
పాణిగ్రహణము చేసికొనుటకు సమ్మతింపలేదు నీలన నాకీ  
యపకారము జరిగినది. చిరసంకల్పము భగ్నమైనది. కావున  
నన్ను నీతమ్మునకుఁ బెండ్లి సేయుము. అప్పుడు నామనస్సు  
రిటఁ బొందును.” అనవుడు భీష్ముఁడు మొగమున చిఱునగ  
వంకుర్తింప నామెతో నిట్లనియె. “కళ్యాణీ! నీవు చెప్పిన దెన్ని  
టికిం బాసఁగనేరదు. నిన్ను నేను దెచ్చినప్పుడు సాళ్యుఁడే నీ  
ప్రాణనాయకుఁ డని సాళ్యుడే నీ మన్మథుఁడని యెఱివినే  
కాని వరింపఁదలచుకొనలేదని విస్పష్టముగాఁ జెప్పితివి. పరపు  
రుషునిమీఁద మనసుదగుల్కొనిన దానిని నాతమ్మున కిచ్చి  
యెట్లు వివాహము చేయఁ గలుగుదును? అంతకంటె నవివేక  
మొందుగలదే! అట్టియిల్లాలున్న సంసార మెన్నిటికైనబాగు  
పడఁగలదే? భర్తకు సుఖముండునో? చిత్తము సాళ్యునివద్ద

శరీరము విచిత్రవీర్యనివద్ద నున్నదానితోఁ గావురము సేయు  
 పెట్టు? ఇది హాస్యాస్పదము కాదా? నేనెంతో గౌరవము  
 తో సత్యవతి దేవి సమక్షంబున విచిత్రవీర్యునకు నిన్నును నీ  
 చెల్లెండ్రనిచ్చి వివాహము చేయుదునని సకల్వింప నామాట  
 ద్రోసిపుచ్చి సాభ్యుని సన్నిధి కరిగితివి. అట్టిదానిని నిన్ను  
 నేనెట్లు మాతమ్మునికే వివాహము చేయుదును? కురుకులమున  
 నగుబాట్లపాలు సేయుట నాకీష్టము లేదు. కావున నీవు  
 మాతమ్ముని వివాహ మాడవలయు ననునాశ విడిచి యథే  
 చ్ఛముగఁ బొమ్ము ఇది నీస్వయంకృతాపరాధము గాని మా  
 దోషము గాదు. ఇందు నిన్ను నీవే సిండించుకొనవలయును.  
 లేదా నీకర్మమును దూరుము. ఇఁకఁ బొమ్ము!” అనిభీష్ముడు  
 బలుక నంబ తన మనోరథము లెల్లవిధములభగ్నమైనందుకు  
 బిట్టువగచి వివాహములేక యల్లరిపాల్వైన బ్రతుకు ప్రపంచం  
 బున బ్రతుకుటకంటె యరణ్యంబున కేగి తపోనిష్ఠయయి  
 కాలక్షేపముచేయుట సముచితమని విచారించియడవికరిగెను.

సారచీరలుకట్టి జడలుదాల్చి యాభరణములు ద్రోసి  
 పుచ్చి యంబ యడవికరిగి యచ్చట నొక యాశ్రమమునకుఁ  
 బోయి తపంబు జేయుట కుద్యమించుచుండ నచ్చట నదివఱకే  
 తపము చేయుచున్న వానప్రస్థుఁడొకడు కడువృద్ధుఁడు దానిం  
 జూచి “బిడ్డా! నీవృత్తాంతమేమి? రూపముజూడ రాజకన్యకవలె  
 కనబడుచున్నదానవు. సకలభోగములకు నాశ్రయమైనయావ  
 నంబున నుండియు నీవిధంబున తపంబు జేయడలంపేల? నీకు

సంభవించిన యాపదయేమి” యని యడిగెను. అంబ యతనికి సమస్కరించి తనవృత్తాంతము నవిస్తరముగఁ జెప్పెను. అతఁడా బాలికయుడంతయువిని యానందబాష్పములు కన్నుల నుండి స్రవింపఁ గాఁగిలించి “అమ్మా! కాశీరాజపుత్రికవా నీవు అంబవా? నీతల్లి నాకూఁతుడు. నీతండ్రి నాయల్లుఁడు. నీవు నా మనుమరాలవు. నీవు పుట్లకమునుపే నేను తపోవనంబునకు వచ్చియుంటిని. నాటనుండియు గాశీరాజకటుంబ వృత్తాంతములు నాకుఁ దెలియుట లేదు. నాయాశ్రమమే నాప్రపంచము. నాపర్ణశాలయే నాస్వర్గము. నాయాశ్రమజంతువులే నాకుటుంబము. నావృక్షములే నామిత్రములు. అమ్మా! భీష్ముని కతమున నీకి. త యిక్కట్లు సంభవించినది. అతని నెట్లయిన నొడంబరచి నిన్ను విచిత్రవీర్యనకిచ్చి వివాహముచేయించెడ. ఎట్లుచేయించెడవందువో వినుము. భీష్ముఁడు పరశురాముని శిష్యుఁడు. భార్గవుఁడతనికి ధనుర్విద్యాగురువు. పరశురాముఁడు నాకుఁ బ్రాణమిత్రుఁడు. క్షత్రియులలోకెల్ల నేనే యతనికి నిజమైన మిత్రమను; అతఁడు నామాట దలదాల్చును. నేను స్వయముగనిన్నతనికి డకుఁదీసికొనిపోయిచెప్పవలసినమాటలా చెప్పి యతనిచేత భీష్మునకుఁజెప్పించిసీమనోరథసిద్ధిజేయించెడ. సాక్ష్యుఁడు మనకు సాధ్యుఁడుగాడు. అతనివీఁడి మక్కువ విడువు” మని మనోవికాశము గలుగునట్లు చలికెను. అంబ వానిమాటల కియ్యకొని యాసలు పెంచుకొని మరల తనకు భర్తవియోగ మున్నదని సమ్మి విచిత్రవీర్య సమాగమమున



కుప్పిళులూరుచుండెను. ఆవానప్రస్థుడు మరునాడు తన ముద్దు మనుమరాలను వెంటబెట్టుకొని త్రితీయాంతకుండని బిరుదందిన పరశురాముని సన్నిధికిఁబోయి యతనిచేత పూజ తుడై నీవేలవచ్చితివని యతఁ డడుగ నిట్లనియె. “జేవా! ఇది నా దాహిత్రి కాశీరాజపుత్రిక. భీష్మునికతమున నిని వివాహములేక బ్రహ్మచారిణి కావలసివచ్చె”నని కడచిన యానద్వృత్తాంతము వినిపించి యిట్లు వేడుకొనియెను. “మహాత్మా! భీష్ముడు నీకు శిష్యుడు ఆకారణమున విధేయుడు. ప్రాణంబులైన విడుచునుగాని నీ యాజ్ఞమీరఁడు. అతనికి శస్త్రవిద్యాభిక్షము బెట్టిన మహాత్ముడవు నీవేకావా. నీయాజ్ఞమీరి యతఁడు జీవింపలేడు. కావున నాతనికడకు నామనుమరాలిని దోడ్కొనిపోయి దీనిని విచిత్రవీర్యునకెచ్చి వివాహముజేయునట్లు భీష్మునితోఁ జెప్పవలయును. భర్త భిక్షము బెట్టి దీని నొక యింటిదానిని జేయవలయును. చక్కదనమెల్ల స్త్రీరూపము దాల్చినదో యన్నట్లున్న యీ సుందరాంగి యశావనము వనముపాలు గాకుండజేయుము. ఈ పూజోడి తపోనిష్ఠయై నెండకెండి వానకుఁ దడిసి చలికి మోటబారి మేనివికాసము బాయకుండఁ జేయుము. ఈమెకు వంసారసుఖము గల్పింపుము. ఈమె దురవస్థ జూడ నా ముఖము దుఃఖభాజనమై తపోనిష్ఠకుఁ జొరకున్నది. అన్యశరణులైని దీనికి నీచరణంబె శరణంబు. కావున రక్షింపుము”

అని యావృద్ధుడు వేడికొనుటయు భార్గవరాముడు కృపాధీనమనస్కుడై యిట్లనియె. “అయ్యా! యిది యెంత

పని! యిది నాచేతిలోనిదే. నాశిష్యులలో కెల్ల భార్గవుఁడేపరమ  
ప్రియుఁడు. ఈపాటిచిన్న కార్య మతనిచేతఁ జేయింపజాలనా!  
అతఁ డొప్పుకొనకున్న శిక్షించియైన నీపని యతనిచేతఁజేయిం  
తును. అని యథయమిచ్చి వారిరువురను వెంటఁబెట్టుకొని పర  
శురాముఁడు భీష్మునిపాలికిఁ జోయెను. ధనుర్విద్యాగురువైన  
పరశురాముని రాక విసగానే భీష్ముఁడు భయభక్తులతోనెదు  
రుగాఁజోయి యగ్ర్యపాద్యములిచ్చి పూజించి రాకకుంగారణ  
మడిగెను. పరశురాముడు తనవచ్చినపని యామూలాగ్ర  
ముగఁ జెప్పి యబను విచిత్రవీర్యునకు వివాహముజేయుమని  
యాజ్ఞాపించెను. అనవుడుగురువునకు శిష్యుఁడు చేతులుజోడించి  
యిట్లనియె “దేవా! నేను మీశిష్యుఁడను. గురువునాజ్ఞశిష్యుం  
డెల్లవిషయములలో శిరసావహింపవలసియుండును. కాని  
యీవిషయములోమీయాజ్ఞ నేనుల్లంఘింపవలసివచ్చినందుకు  
నేను మిక్కిలి చింతించుచున్నాఁడను. నన్ను మీరు తమింప  
నలయు. కావలసినపక్షమున నాశిరీరము గోసి యిచ్చెద. నా  
శిరము ఖండించి నీపాదముల బూజించెద. నిర్విచారముగఁ  
బ్రాణములర్పించెద. అంతె కానిపరమపురుషునిపైఁడనమనంబు  
నిల్చియున్నదని బహురంగముగ నాతోఁజెప్పివ యీబాలికను  
నాతిమ్మునకిచ్చి నేను వివాహముజేయను. మీదమియిష్టము  
అనవుడు భార్గవరాముఁడు “నీవు నాయాజ్ఞాప్రకారమువర్తింప  
వేని యుద్ధమునకు సిద్ధముక” మ్మని పలికెను. త్రిత్రయవంశ  
మునఁబుట్టి యుద్ధమునకు వెరతునా యని భీష్ముఁడు పలికి

యుద్ధసన్నద్ధుడయ్యెను. అప్పుడు భీష్మపరశురాముల కిరువది యొక్కదినములు మహాయుద్ధ మయ్యెను. భీష్ముడు ప్రాయమున నుండుటచేతను పరశురాముడు వృద్ధుడగుటచేతను భీష్ముడేగలిచెను! పరశురాముడు దెబ్బలుతినిచావునకు సిద్ధమయ్యెను. అప్పుడు కొందరు మహద్దలు మధ్యవర్తులై వచ్చి గురువధము జేయకూడదని భీష్మునకు బోధించి పరశురాముని గాచి యాతని నావలకుఁదోడ్కొనిపోయిరి. పరశురామునంత వాఁడు తనపక్షము వహించిననుడనమనోరథము నెరవేరలేదని యంబ చింతిల్లి తపోనిష్ఠుడై యగ్ని కల్పించుకొని మరి యొక జన్మమెత్తి భీష్ముని వధింపవలయునని మునిముసలగుంకల్పించుకొని యాయగ్నిలోఁబడి మృతినొందెను. మృతినొంది రెండవజన్మమున ద్రుపదరాజునకు మొదటికూతురై పుట్టి పిమ్మట మగతనముదాల్చెను. మొదట యాఁడుదైన కారణమున పేడిమొగముగలవాడై యుండెను. అతనిపేరు శిఖండి. పేడివారిం జూడఁనని భీష్ముడు ప్రతిజ్ఞనట్టెను. కాబట్టి పాండవులు శిఖండి నెదురఁబెట్టుకొని భారతయుద్ధమున భీష్మునిమీఁదికిఁ బోయిరి. భీష్ముడు శిఖండిమొగముజూడక వెనుకకుఁ దిరిగెను. అప్పుడర్జునుడు భీష్ముని బాణములతోఁగొట్టి నేలంబడవైచె. అంబ రెండవజన్మమున శిఖండియే భీష్మునిజంపి ప్రతిజ్ఞ నెఱవేర్చుకొనెను.

సంపూర్ణము.

